

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

ቆ ራ ጥ ነ ት

ወደ መላቱ ለመድረስ

MAY 1999

ከደክተር ዓለሙ ቢፍቱ

ይህን መጽሐፍ
ያለ ደራሲው ፈቃድ
ማባዛት ወይም ማላተም
በሕግ የተከለከለ ነው።

©Copyright Alemu Beefu, JUNE, 1999.

All rights reserved

Printed in the U.S.A.

ምስጋና

ከበረከቱ አውድማ ፍቅሩን፣ ጸጋውን፣ ምህረቱንና ቸርነቱን ሰፍሮ ሳይገባኝ ያሸከመኝን ፈጣሪዬን፣ አጻኜንና አጽናኜን እጅግ አከብረዋለሁ።

የእግዚአብሔርን ሃሳብ ለማገልገል ከእኔ ጋር በሁሉም ነገር ሳይታክቱ ስለሚተጉት ስለ ባለቤቴ ወ/ሮ ገነት ያዕቆብና ስለ ልጆቼ ስለ ኪያና አማኑኤል ጌታን በጣም አመሰግናለሁ። እነርሱንም ጌታ አብዝቶ ይባርካችሁ እያልኩ ከልቤ አመሰግናቸዋለሁ።

በተጨማሪም ይህን መጽሐፍ አንብበው በጣም ጠቃሚ የሆነ ሃሳባቸውን ለሰጡኝ፣ ለአቶ መንግሥቱ ለማ፣ ለአቶ ጌታቸው ጩኮ፣ ለአቶ ጠዓመ ደስታ፣ ለአቶ የኋላሸት ካሣ፣ ለአቶ ሲሳይ ደሳለኝ፣ ለወ/ት ጥሩወርቅ መስፍን፣ ለአቶ አሳዬኸኝ በርሄ ጌታ እጅግ አብዝቶ ይባርካችሁ እያልኩ ምስጋናዬን አቀርብላቸዋለሁ።

ማውጫ

1. መግቢያ
2. ለቆራጥነት የሚጠቅሙ አጠቃላይ መልእክቶች
3. ለቆራጥነት ኑሮ የሚያስፈልጉ አጠቃላይ ትምህርቶች
4. ምሳሌነት ያላቸው ሰዎች
5. በመጀመሪያ (ከሞግብ ጉዞ በፊት)
6. ያለመታዘዝ ውጤት
7. ታሪክን የቀረጸ የኑኃሚን ቆራጥነት
8. የቆራጥነት እርምጃዎች
9. ለመለየት ቆራጥነት
10. ለቃል ኪዳን የሚያበቃ ቆራጥነት
11. ለታሪክ ቅርጽ የሚሰጥ ቆራጥነት
12. ወደ እርሻ የመውጣት ቆራጥነት
13. በእርሻ ውስጥ የመቆየት ቆራጥነት
14. ለበረከት የሚያበቃ ቆራጥነት
15. ለበረከት አውድማ የሚያደርስ ቆራጥነት
16. የአውድማ በረከት
17. ታሪክን የሚቀርጽ ቆራጥነት
18. የማጠቃለያ ሃሰብ

ምዕራፍ 1

መግቢያ

ይህንን ርዕስ በሃሳብና በተግባር በሰፊው የሚገልጽልን ከመጽሐፍ ቅዱስ ውስጥ አንዱ የሆነው የሩት መጽሐፍ ነው። ከዚህ ርዕስ አንጻር ወደ መጽሐፉ ትንታኔ ከመዝለቃችን በፊት፡ መግቢያ ይህንን ዘንድ ስለ መጽሐፉና ስለ መሪ ገጸ ባሕርያቱ አጠር አጠር አድርገን ብንመለከት መልካም መንደርደሪያ ይሆናል።

የሩትን መጽሐፍ በመጽሐፍ ቅዱስ ውስጥ የተለየ ሥፍራ ይዞ እንዲገኝ ያደረጉት ባሕርያት የሚከተሉት ናቸው። የመጀመሪያው በእግዚአብሔር ቃል ከሚገኙት 66 የመጽሐፍት ዝርዝር ውስጥ በሴቶች ስም የሚጠሩት መጻሕፍት ሁለት ብቻ ናቸው። አንደኛዋ ዝነኛውን የአሕዛብ ንጉሥ አርጤክሲስን ያገባቸው የአይሁዳዊቷ ልጃገረድ የአስቴር መጽሐፍ ሲሆን፡- ሁለተኛው ደግሞ ታላቁን አይሁዳዊ ቦዴዝን ያገባቸው፡ ከአሕዛብ ወገን የሆነችው ሴት የሩት መጽሐፍ ነው። ሌላው ደግሞ እነዚህ ሁለቱ ሴቶች በእግዚአብሔር የደህንነት ወይም የመዋጀት ታሪክ ውስጥ ድርሻ ማግኘታቸው ነው።

አስቴር እግዚአብሔር የራሱ ሕዝብ የሆኑትን አይሁዳውያንን ከሥጋ መቅሠፍት ለማዳን የተጠቀመባት ሴት ስትሆን፡ ሩት ደግሞ ከዘመናት በፊት የእግዚአብሔር የዘላለም የደህንነት እቅድ መፈጸሚያ

የሚሆነውን፤ የኢየሱስ ክርስቶስን የዘር ግንድ፤ ከአሕዛብ ጋር ለማገናኘት የተጠቀመባት ሴት ናት።

ክርስቶስ የእግዚአብሔር ልጅ ዓለምን ከኃጢአት ለማዳን የተላከ ብቸኛ የእግዚአብሔር ዕቅድ መደምደሚያ መንገድ ነው። በማቴዎስ 1:5 ላይ እንደ ተገለጸው፤ የዳዊት ቅድመአያት የሆነው ቦዴዝ፤ የተወለደው በኢያሪኮ ውስጥ በግልሙትና ትኖር ከነበረችው በኋላ ግን የእግዚአብሔርን ሕዝብ በቃል ኪዳን ከተቀበለችው ረዓብ ከምትባል ሴት እንደሆነ እንመለከታለን። ከዚህ በኋላ ሌላዋ የአሕዛብ ወገን የሆነችው ሞዓባዊቷ ቆንጆ ሩት ደግሞ የቦዴዝ ሚስት በመሆን የንጉሥ ዳዊትን አያት ኢዮቤድን በመውለድ በክርስቶስ የዘር ግንድ ዝርዝር ውስጥ ገብታ እናገኛለን። እንደ አሕዛብ ወገንነታቸውና፤ በእግዚአብሔር ከተመረጡት ወገኖች እንዳለመሆናቸው ቢሆን ኖሮ በዚህ ውድና ድንቅ ጥሪ ውስጥ ባልተከተቱም ነበር። ቢሆንም እኒህ ሁለቱ ሴቶች፤ የእግዚአብሔርን ጸጋ ታላቅነት ያንጸባርቁ ዘንድ ይህ ክቡር ድርሻ ተሰጥቶአቸዋል።

የአይሁድ አፈ ታሪክ እንዲሁም በብሉይ ኪዳን ስነ መለኮት አዋቂዎች እንደሚገልጹት የሩትን መጽሐፍ የጻፈው ነቢዩ ሳሙኤል ነው ይባላል። ይህ ግምት እንጂ እርግጠኛ ባይሆን፤ የእግዚአብሔር ቃልነቱን ክብርና መብት አያንድልበትም። መጽሐፉ ውስጥ የንጉሥ ዳዊት ስም እስከተጠቀሰ ድረስ፤ የእርሱ ዘመነኛ የሆነው ነቢዩ

ሳሙኤል እንደ ጻፈው ተደርጎ ቢገመት ይበልጥ ተሰሚነት ሊኖረው ይችላል።

በሩት መጽሐፍ ምዕራፍ 4:17 እና 22 ላይ የንጉሥ ዳዊት ስም ሲጠቀስ፤ ቢያንስ ቢያንስ፤ መጽሐፈ ሩት ከዳዊት በኋላ እንጂ ከዚያ በፊት እንዳልተጻፈ አንድ መነሻ ሃሳብ ይሰጠናል። እንግዲህ በዚያ የጊዜ ገደብ ተነሥተን መቸ እንደ ተጻፈ ለመገመት ብንሞክር የሩት መጽሐፍ ከክርስቶስ ልደት በፊት (1011-970 ዓ.ዓ) ባለው ጊዜ ውስጥ እንደ ተጻፈ እንገነዘባለን።

የመጽሐፉ ማዕከላዊ ጭብጥ “መቤዣት” በሚለው ቁልፍ ቃል ይከተታል። በዚህ መጽሐፍ ውስጥ መቤዣትና ዘመድ የሚሉት ቃላቶች ተደጋግመው ተጠቅሰዋል። በዚህም ምክንያት ነው አይሁዳዊ ባሏ የሞተባት ከአሕዛብ ወገን የሆነችው ሩት፤ ይቤዣት ዘንድ አሁዳዊ የሆነው ቦዴዝ በአይሁድ ወግ መሠረት ሚስት አድርጎ የወሰዳት። ይህም እኛን ሊያድን የሚችለውን ክርስቶስን የሚያንጸባርቅ ተምሳሌታዊ ታሪክ ነው። ሞዓባዊቷ ሩት የጌታ ሙሽራ የሆነችውን ቤተ ክርስቲያንን ታመለከታለች። ቦዴዝ ሩትን እንደተቤዣት እንደዚሁም ክርስቶስ በአስደናቂው ጸጋው ቤተ ክርስቲያንን ተቤዣት።

የሩትን መጽሐፍ በአጠቃላይ ስንመለከት የታሪኩን ሂደት እስከ መጨረሻው ድረስ እየተቀባበሉ በመሸከም የሚያደርሱ አምስት ዋና ዋና ገጸባሕርያት እናገኛለን። ከእነዚህም ዋነኛውንና ትልቁን ድረሻ ይዛ የምትገኘው፤ መጽሐፉም በስሟ የተሰየመው ሞአባዊቷ ሩት ነች።

ከዚህም በመቀጠል ኑህሚን፣ አርፋ፣ አቤሜሌክና ቦዴዝ ሌሎች መሪ ገጸባሕርያት ናቸው።

በአጠቃላይ የሩት መጽሐፍ በአራት ምዕራፎችና በሰማንያ አምስት ቁጥሮች የተከፈለ ነው። በእያንዳንዱ ምዕራፍ ውስጥ ያለውን አጠቃላይ መልእክት ስንመረምር በአራት አጫጭር ሃሳቦች ከፍለን ማስቀመጥ እንችላለን።

በምዕራፍ አንድ ውስጥ ሩትና አማቷ ኑህሚን ወደ ይሁዳ ምድር ወደ ቤተልሔም መመለሳቸውን እንገነዘባለን። በምዕራፍ ሁለት ውስጥ ሩትን በይሁዳ ምድር በቤተ ልሔም በቦዴዝ እርሻ ውስጥ እናያታለን። በምዕራፍ ሦስት ውስጥ ሩትን በቦዴዝ አውድማ ውስጥ ከቦዴዝ አጫጆችና ገረዶች ጋር ሆና እንመለከታለን። በምዕራፍ አራት ውስጥ ሩት በቦዴዝ ቤት ውስጥ የቦዴዝ የትዳር ጓደኛ ሆና እናገኛለን።

የዚህ መጽሐፍ ዓላማ በሩት ታሪክ ላይ በመመሥረት የእግዚአብሔር በአጠቃላይ ለቤተ ክርስቲያንና በግልም ለእያንዳንዱ ክርስቲያን ያለውን ታላቅ የፍቅሩ መግለጫ የሆነውን መላት ለማሳየት ነው። ይህ መጽሐፍ የተጻፈው የሩትን መጽሐፍ ለመተንተን ሳይሆን የታሪኩን ዋና ሂደት በመከተል የእግዚአብሔር ዛሬ ለልጆቹ የሚለውን መልእክት ለማስተላለፍ ነው። በዚህ መጽሐፍ ውስጥ ከዘፍጥረት እስከ ዮሐንስ ራእይ ድረስ የተገለጸውን የእግዚአብሔርን አጠቃላይ ሃሳብ በቀላሉ ማየት ይቻላል። ትልቁ ቁም ነገር ግን ከውድቀትና ከባዶነት ተነሥቶ ወደ ፍጹም መላት መድረስ የሚያስችለውን ቆራጥነት ደረጃ በደረጃ ለማሳየት ነው።

ይህን መጽሐፍ የሚያነብ ክርስቲያን ሁሉ በቅድሚያ የሚያስተውለው የራሱን የጉዞ ታሪክ ነው። በዚህ ወደ መላቱ ለመድረስ በሚደረገው ጉዞ ላይ የት እንደ ደረሰና ምን ማድረግ እንዳለበት ያያል። መጽሐፉ ለግለሰብ፣ ለቤተሰብና ለቤተ ክርስቲያን ወቅታዊ የእግዚአብሔር መልእክት ስለሆነ፣ ክርስትናን በቆራጥነት እንድንኖረው የሚጋብዝ ነው። የተበላሸው የሚስተካከለው በቆራጥነት ነው። ወደ እግዚአብሔር መላት የሚገባው በቆራጥነት ነው። የእግዚአብሔርን ሃሳብ በማገልገል ለትውልድ በረከት በመሆን ለታሪክ መልክ መስጠት የሚቻለው በቆራጥነት ነው። ቆራጥ ነህን? እንግዲህ ታሪክህ ነውና በጸሎትና በጥምና አንብበው።

ከዶክተር ዓለሙ ቢፍቱ

ማሳሰቢያ - በዚህ መጽሐፍ አማካይነት የቀረበውን መልእክት በይበልጥ ለመረዳት የሩትን መጽሐፍ በቅድሚያ ደጋግመው እንዲያነቡ በትህትና አሳስባለሁ።

ምዕራፍ 2

ለቆራጥነት የሚጠቅሙ

የመጽሐፉ አጠቃላይ መልእክቶች

መጽሐፈ ሩት፡ በየደረጃው የሚያስተላልፈው ብዙ መልእክቶች ቢኖሩትም፡ ከነዚህ መሐል ዋነኞቹና ጥቂቶቹ የሚከተሉት ናቸው።

የመጀመሪያው መልእክት የክርስቶስ ኢየሱስ አዳኝነት ነው። በእምነትና በተስፋ ኑሮአቸውንና ወገናቸውን ጥለው ለሚከተሉት የነበሩበትን መከራ፡ ጨለማና ተስፋ መቁረጥ፡ አሌ ብለው በመተው ወደርሱ የሚመጡትን ሁሉ ጌታ ኢየሱስ ክርስቶስ እንዴት አድርጎ እንደሚወዳቸውና እንደሚለውጣቸው በተስፋም እንደሚሞላቸውና እንደሚያከብራቸው ከዚህ መጽሐፍ የምንቀበለው ዋናውና ማእከላዊ መልእክት ነው።

ሁለተኛ፡ ቤተ ክርስቲያን ጌታዋና አዳኝዋ ወደ ሆነው ወደ ጌታ ኢየሱስ ክርስቶስ ከመጣች በኋላ የምትጓዝበትን ጎዳና ነው የሚያመለክተው። መጽሐፉ በአጠቃላይ የመንፈሳዊ ጉዞ ሂደት መጽሐፍ ነው። ሩት አንዴ ኑኃሚንን ተከትላ ወደ ቤተልሔም ለመምጣት በቆራጥነት ከወሰነችና፡ ጉዞዋን ከጀመረችበት ጊዜ አንሥቶ፡ ይህ መንገዷ የት እንዳደረሳት እንመለከታለን። እንዲሁም ደግሞ ቤተ ክርስቲያን

ወይም ጌታን እንደ ግል አዳኙ አድርጎ ለመቀበል የወሰነ ሁሉ፡ ከዚያ ውሳኔው ጀምሮ የሚጓዝበትን ጉዞና መድረሻውን የሚያሳይ ድንቅ መልእክት ነው። ስለዚህ መጽሐፉ የክርስትናን የሕይወት ጉዞ በተጨማሪ ሁኔታ እያሳየ የሚመራ መጽሐፍ ነው።

ሦስተኛ፡ በመጽሐፉ ውስጥ ተደጋግሞ በተለያዩ ደረጃ የተገለጸው ታማኝነት ነው። በቅድሚያ የእግዚአብሔርን ታማኝነት ያስገነዝበናል። ከዚያም በተዋረድ የእርስበርስን ታማኝነት፡ ማለትም ሩት ለኑኃሚን፡ ኑኃሚን ለሩት፡ ሩት ለቦዴዝ፡ ቦዴዝም ለሩት ያላቸውን ታማኝነት መሠረት በማድረግ ለአሁኑም ሕይወታችን ታማኝነት እስከ ምን ድረስ መሆን እንዳለበት ያስገነዝበናል።

ሐራተኛው መጽሐፉ ቅንነትና፡ በቅንነት መጓዝ ማለት ምን ማለት እንደ ሆነ በተጨማሪ ሁኔታ ያሳየናል። ሌላውን ሳንበድል፡ ራሳችንንም ከሚገባው በላይ ሳንወድ የቅንነት ሕይወታችንን በታማኝነት እንዴት መኖር እንዳለብን ይጠቁመናል።

አምስተኛ፡ መጽሐፉ ውስጥ ተደጋግሞ የምናየው ሌላው ነገር ቸርነት ነው። ቦዴዝ ለሩት፡ ሩትም ለኑኃሚን ቸርነትን አደረጉ። እግዚአብሔርም ለሩትና ለኑኃሚን ቸርነትን አጎናጸፋቸው። እንግዲህ መጽሐፉ የቸርነት መጽሐፍ እንደሆነ ነው የምንመለከተው። ከዚህ መጽሐፍ ውስጥ እንደ አንድ ዓቢይ መልእክት አድርገን የምንወስደው እግዚአብሔር ለእኛ ያደረገውን ቸርነት

ማሰብና፡ እኛም የተደረገልንን ቸርነት ምክንያት በማድረግ ለሌሎች ቸርነትን ማሳየት ነው።

ስድስተኛ፡ እግዚአብሔር ለሰው የሚያደርገው ጥበቃና እንክብካቤ ምን ያህል እንደሆነ ከመጽሐፉ ውስጥ በሚገባ እንመለከታለን። እግዚአብሔር በተለይም ምንም ረዳት ለሌላቸው ለሁለቱ ሴቶች ያደረገላቸውን ጥበቃና ጥንቃቄ መመልከቱ በራሱ አንድ በቂ ማስረጃ ነው። እነኚህ ሴቶች፡ በሴትነት አቅማቸው ወስነው ከሞዓብ ወደ ቤተልሔም መጓዝ ቀላል አልነበረም። ረጅም ጉዞ ነበር፤ በበረሃ ውስጥ ማለፍ ነበረባቸው፡ ለአንድ ለሁለት ቀናት ብቻ ሳይሆን በወራት ለሚቆጠር ጊዜ መጓዝ ነበረባቸው። በዛ ሁሉ ውስጥ ግን የእግዚአብሔር ጥበቃ ባይኖር ኖሮ፡ በመንገድ ላይ በበረሃ በወደቁ፡ ወይም ተስፋ በመቁረጥ ሃሳባቸውንና አቅጣጫቸውን ለውጠው በከንቱ በቀሩ ነበር።

ሰባተኛ፡ የእግዚአብሔርን በረከት እናያለን። ይህ ሃሳብ በመጽሐፉ ውስጥ በውስጠ ታዋቂም ይሁን በቀጥታ ተቀምጧል። እግዚአብሔር እርሱን በእምነት ለሚመለከቱ የጭለማና የራቂትነት ሕይወት በቃኝ፡ በኃጢአትና በበደል መኖር በቃኝ፡ ከዓለምና ከዓለማዊ ሕይወት ተገዥነት በቃኝ ብለው ወስነው የሚከተሉትን፡ ከበረከቱ አንዳችም እንደማይጎድልባቸው ለመመልከት ይህ መጽሐፍ አንድ ብለን የምንጠቅሰው መረጃ ነው። እግዚአብሔር ከጉስቁልና፡ ከራቂትነትና ከበደለኝነት ሽሽተው ወደ እርሱ ለተጠጉት ሁሉ በረከትን የሚጀምርላቸው መንፈሳዊ በረከትን በመለገስ ነው።

በረከት የመንፈሳዊነት ውጤት መሆኑን ጌታ ኢየሱስ የገለጠው “እስቀድማቸው የእግዚአብሔርን መንግሥት ጽድቁንም ፈልጉ፡ ይህም ሁሉ ይጨመርላችኋል።” (ማቴ. 6:33) በማለት ነው። ሐዋርያው ጳውሎስም፡ ከመንፈሳዊ በረከት በኋላ የሚያስፈልገንን ሁሉ እንደ ባለጠግነቱ መጠን አምላካችን እንደሚሞላብን አስገንዝቦናል።

ምዕራፍ 3

ለቆራጥነት ኑሮ

የሚያስፈልጉ አጠቃላይ ትምህርቶች

1. የሩት መጽሐፍ አቀራረቡ፡ የልብ ወለድ አጻጻፍ ስልትን የተከተለ ቢመስልም እውነተኛ ታሪክ ነው። ያለፉበት የወጡበትና የወረዱበት ሕይወት የሚተነትን እውነተኛ ታሪክ እንጂ ፈጠራ አይደለም። ይልቅስ እግዚአብሔር በሰዎች ውድቀት ውስጥ ዓላማውንና ዘላለማዊ እቅዱን እንዴት እንደሚፈጽም የምንመለከትበት ታሪክ ነው። የዚህ መጽሐፍ ታሪክ የተፈጸመው እስራኤላውያን በመሳፍንት በሚመሩበት ዘመን ነበር። የዚህ ዘመን ዓይነተኛ መለያው የሕዝቡ አለመታዘዝ ነበር። እግዚአብሔር በዚህ በሚያስከፋ ዘመንም ቢሆን፡ የራሱ ቅሬታዎች እንዳሉት ሊያሳየን የፈለገበት መጽሐፍ እንደሆነ የምናውቀው መጽሐፉን በሚገባ ካጠናነው በኋላ ነው።

2. የዚህ መጽሐፍ ለየት ያለው መልእክት፡ በስህተት የተደረገ ውሳኔ ዋጋ እንደሚያስከፍል በሚገባ እንመለከትበታለን። ማንኛውም ውሳኔ፡ በደካማም ጎኑ ቢሆን፡ በጠንካራው ጎኑ የሚጠብቀው ዋጋ ይኖረዋል። ይኸውም ደካማ ውሳኔ፡ አሉታዊ ዋጋ ጠንካራ ውሳኔ አዎንታዊ ዋጋ ይጠብቀዋል። የሩትን መጽሐፍ ስናጠና፡ የምንገነዘበው እውነተኛው ነገር ቢኖር ይኸው ነው። በመጽሐፉ ውስጥ በወሰኑት የስህተት ውሳኔ ምክንያት ስለተቀበሉት አሰቃቂና አሳዛኝ ዋጋ በሚገባ እንገነዘባለን። የተሳሳተ ውሳኔ ዋጋ ያስከፍላል። በተለይ በራሳችን አውቀን

በአመጸኝነትና በእምቢተኝነት የወሰንነው ትርፉ ምን እንደሆነ የምንገነዘበው በሩት መጽሐፍ ውስጥ በምናገኘው ታሪክ ነው። እርግጥ ነው እግዚአብሔር በሰዎች የስህተት ውሳኔ ውስጥ፡ ፈቃዱን ለመፈጸም የሚያግደው ነገር አይኖርም። ቢሆንም፡ የስህተት ውሳኔ ያደረገ ሰው፡ ራሱ የወሰደው ይህ እርምጃ ዋጋ እንደሚያስከፍለው ማወቅ አለበት።

3. በዚህ መጽሐፍ ውስጥ የእግዚአብሔርን ጉብኝት እንመለከታን። ምንም እንኳን በሰው ሕይወት ውስጥ ድካም፡ በደልና ኃጢአት ቢኖርም ከቶም ቢሆን የእግዚአብሔር ጉብኝት እሩቅ አይደለም። የሰው ድካምና በደል የአምላክን ዘላለማዊ ሃሳብ መግታት አይችልም። ይህንንም እውነት የምንገነዘበው የሩትን መጽሐፍ በአግባቡ ካጠናን በኋላ ነው። እግዚአብሔር ጉብኝቱን የሚጀምረው ምንም እንኳን ጥቂት ቢሆኑ እንደ ቦዴዝ በተወሰነው ቦታቸው፡ ታማኝ ሆነው በቆዩት መካከል ነው። እነዚያንም ለበረከት ያደርጋቸዋል።

4. በሩት መጽሐፍ ውስጥ የምናገኘው ሌላው ቁም ነገር እውነትን ያለመሸቃቀጥ እንዳለ የመጋፈጥን ዋጋ ነው። ማንኛችንም ቢሆን እውነትን ብንሸሸ፡ የምናመልጥና የሚቀናን ሰዎች መሆን አንችልም። ኃጢአትን ኃጢአት፡ ጽድቅንም ጽድቅ የሚል እውነተኛ አንደበት ይኖረን ዘንድ ይገባል። መናገርም ብቻ ሳይሆን ኃጢአትን ከጽድቅ ለይተን ያንንም እንደ እግዚአብሔር ቃል ብናስተካክል፡ የሚኖረንን በረከት የሚገልጽልን ይህ መጽሐፍ ነው። በዘመናት ውስጥ፡ ስለ እግዚአብሔር ሲሉ እውነትን ሳይሸሹ የተጋፈጡትን፡ አምላካቸው እንዴት እንደባረካቸው ለማወቅ የእግዚአብሔር ቃል ምስክር አድርጎ መጥቀሱ ብቻ ይበቃል።

5. በሩት መጽሐፍ እውነተኛ ፍቅር የሚያስከፍለውን ዋጋ በአንክሮ እንመለከትበታለን። እውነተኛ የቃል ኪዳን ዓደኝነት ያለ ዋጋ ወይም ያለ መስዋእትነት እውነተኛነቱ መመዘኛ የለውም። የመጽሐፉ ዋነኛ ባለ ታሪክ የሆነችው ሩት ለእንደዚህ ዓይነት ፍቅር ዋጋ ከፍላለች።

6. ይህ መጽሐፍ ውስጥ ባለፈው ውድቀት ላይ አለመቆየትን እንድንገነዘብ ያደርገናል። እነሆ የበፊቱን ነገር አታስቡ ... እኔ አዲስን ነገር አደርጋለሁ። የሚለውን መለኮታዊ ተስፋ ይበልጥ እንድንገነዘበውና እንድንረዳው ይገፋፋናል። ያለፈውን ውድቀት በማሰላሰል፣ በጉስቁልና ከመኖር ይልቅ በተስፋ ለሚጠባበቁት እግዚአብሔር ሁኔታዎችን ለውጦ ወደ ሃሳቡና ወደ በረከቱ እንደሚያስገባቸው፣ በቂ መረጃ ከሚሰጡን መጽሐፎች አንዱ የሩት መጽሐፍ ነው።

7. መጽሐፈ ሩት የእግዚአብሔርን ጊዜ የማወቅ አስፈላጊነትን በሚገባ ያስገነዝባናል። ኑኃሚንም እግዚአብሔር ሕዝቡን እንደ ጎበኘ ሰማች። ኑኃሚን ባለፈው ስህተት ውስጥ ብትገባም፤ የስህተት ውሳኔዋን ዋጋ እየመረራት ለመክፈል ብትገደድም፣ ባለችበት ሥፍራ ሆና፣ የእግዚአብሔርን ጊዜ እንደ ጠበቀችው የእግዚአብሔር ጊዜ ደርሶ ጉብኝቱ ሲፈጸም፤ የውሳኔ ማስተካከያዋ ጊዜም እንደ ደረሰ በማወቅ እርምጃ ለመውሰድ ተነሣች። ሰዓቱን አውቃ በሰዓቱ ስለተመለሰች የቀረው እድሜዋን በረከትን በሥፍራቸው ሆነው ከጠበቁት ከእግዚአብሔር ሕዝቦች ጋር አሳለፈች።

8. በመጽሐፈ ሩት ውስጥ የሚገኝ ሌላ እውነት፣ አንዳንድ ጊዜ እግዚአብሔር በሚሰጠው መልካም አጋጣሚ ትንሽ የመሰለንን ነገር እጅግ አሳድጎ ሊጠቀምበት የሚችለውን እድል፣

ሳናወላውል በጊዜው እንደ እግዚአብሔር ሃሳብ መጠቀም መቻል እንዳለብን ነው። ያ እድል እጅግ ጎልቶ በሚታይ መንገድ ካልመጣ ብለን ስንጠብቅ፣ ዳግመኛ ልናገኘው አንችልም ይሆናል። በዚያን ወቅት ለእኛ የሚቀርልን ትርፍ ጸጸት ብቻ ሆኖ ይቀራል። ይህንን እውነት በሚገባ ተገልጦ የምናገኘው በዚህ መጽሐፍ ውስጥ ነው። ኑኃሚን ያላት የጉብኝት ዜና በጆሮዋ የሰማችው ዜና ብቻ ነው። በተጨማሪም የዳሰሰችው ነገር አልነበረም። ቢሆንም እርሷና ሩት በዚያች በሰሟት መልካም ዜና ብቻ ተመስርተው ያገኙትን ትንሽ ዕድል ወደ ትልቅ ቦታ ለመድረስ በድፍረት ተጠቀሙበት። ዮሴፍ፣ በእስር ቤት ውስጥ እያለ፣ የሁለት እስረኞችን ሕልም ይፈታ ዘንድ እግዚአብሔር የሰጠውን እድል በመጠቀሙ ጊዜው ሲደርስ የንጉሡን ሕልም ፈቺ ለመሆን በቃ። ከዚያም የተነሣ ለብዙ ወግና ማዕረግ ደረሰ።

9. በመጽሐፈ ሩት ውስጥ የምናገኘው መልእክት በእምነት መታዘዝ ወይም በእግዚአብሔር ምሪት መታመን ማለት ምን ማለት እንደሆነ በሚገባ ያስገነዝባናል። ሁለቱ ሴቶች ማለትም ኑኃሚንና ሩት በእግዚአብሔር ምሪት ከመታመናቸው በቀር ሊተማመኑበት የሚችሉበት ምንም ዓይነት የባለ ሥልጣን ፈቃድና፣ ማረጋገጫ አልነበራቸውም። የወሰዱት እርምጃ ሁሉ የተደገፈው በእግዚአብሔር ምሪት ብቻ ነበር። እግዚአብሔርን ምሪቱን ታምነው ስለተከተሉ፣ ከደረጃ ወደ ደረጃ አሳደጋቸው።

10. በመጽሐፈ ሩት ውስጥ ዐበይት ገጸባሕርያት ብለን የምንላቸው ሁለቱ ሴቶች /ኑኃሚንና ሩት/ ከሁሉም በላይ የሚደንቀው ባሕሪያቸው፣ ለሥራቸው የነበራቸው ትጋት ነው። ስለዚህ ይህን መጽሐፍ በምናጠናበት ወቅት ለሥራ መትጋት የሚሰጠውን ውጤት እንድንገመግም እድል እናገኛለን። ሁለቱ

ሴቶች እርስበርሳቸው ከመተሳሰባቸውም በላይ በሥራ በመትጋት ይደጋገፉ ነበር። ይህ የሥራ ትጋት፣ መተሳሰብና፣ መደጋገፍ በእግዚአብሔር ዘንድ እጅግ የከበረና በእርሱ ፊት ሞገስን ያጎናጸፋቸው ባሕርይ ሆኖላቸዋል። ከዚህም የተነሣ፣ ከእግዚአብሔር ዘንድ በረከት ታዘዘላቸው። እግዚአብሔር ትጉሃንን፣ እንደሚረዳ የእጆቻቸውንም ሥራዎች እንደሚባርክም ስክር በማድረግ ማቅረብ የምንችለው ሩትንና አማቷን ኑኃሚንን ነው።

11. የመጽሐፈ ሩት ሌላው መልእክት፣ በእርሻው ውስጥ መቆየት ምን ያህል ታላቅ በረከት እንደሆነ ማወቅ ነው። ሩት በእርሻው ውስጥ በመቆየቷ ምክንያት ለጊዜያዊ በረከት ብቻ ሳይሆን ለዘላቂታዊ በረከት ታደለች። በአማቷም በኩል ለወገኖቻቸውም ሆነ ለዓለም ሕዝብ በረከት ሆነች። በእርሻው ውስጥ ስለቆየች እንዲያውም የእርሻው ወራሽና ባለቤት ለመሆን በቃች። የእግዚአብሔር እርሻ የእግዚአብሔር መንግሥት ነው፤ እግዚአብሔር ባስቀመጠን ቦታ መቀመጥ ለወዲያኛው የበረከት ሕይወታችን ምክንያት ይሆንልናል። እግዚአብሔርን በመጠበቅ ኃይላችን ታድሶ ለውርስ እንበቃለን እንጂ ከቶም አናፍርም።

12. በመጽሐፈ ሩት፣ የምሥጋና ሕይወት ምን ያህል አስፈላጊ እንደሆነም እናጠናለን። ሩት ስታጉረመርም አናይም። በሞዓብ ምድር ስለ ሰማችው ጌታ በመወሰን፣ በምስጋና የሕይወቷን ጉዞ ቀጠለች እንጂ የኃዘን እንጉርጉሮዋን አላሰማችንም። በምስጋና ሕይወት የተሞላች ሴት ነበረች። ወደ ይሁዳም ምድር ከገባች በኋላ፣ በዚያ የተመቻች 'ነገር ባይገጥማትም ሕይወቷን በሐሴት ሞልታ በእግዚአብሔር ፈቃድ ውስጥ መምራት ቻለች።

13. በተከፈተ በር የመውጣትና የመግባት ጠቀሜታውን የምንገነዘበው የሩትን መጽሐፍ በሚገባ ካጠናን በኋላ ነው። ያልተከፈተውን በር፣ በማንኳኳት ጊዜንና ጉልበትን ከማባከን፣ በተከፈተው በር በመመላለስ በረከትን መሰብሰብ ምን ያህል ቀላል እንደሆነ ይህ መጽሐፍ በሚገባ ያስረዳል። ሩት ቃርሚያ ለመሰብሰብ በተፈቀደላት በቦዴዝ እርሻ፣ እድሏን ተጠቀመች፣ ያም የተከፈተ በር ወደ ትልቁ የእግዚአብሔር በረከት በሚገባ አደረሳት።

14. ጥበብ ያለበትን ምክር መከተልና ተግባራዊ ማድረግ ምን ማለት እንደሆነ የምንገነዘበው በኑኃሚንና በሩት ሕይወት ውስጥ ያለፈውን ታሪክ ስንረዳ ነው። ሩት የአማቷን ጥበብ ያለበትን ምክር በመከተሏ በረከትን አገኘች። ሩት ወደ እርሻው ስትሄድ፣ ወደ አውድማው ስትወርድ፣ ሰውየው እስኪነቃ አጠገቡ እንድታርፍ ሁሉ የተሰጣትን ጥበብ ያለበትን ምክር በሚገባ በመከተል ተግባራዊ ስላደረገችው፣ ከበረከቷ ምክንያቶች አንዱ ሆነላት። ምክርን መናቅ የሰነፎች ምልክት ነው። የመጣውን ምክር ሁሉ ማስተናገድም አዋቂነት አይደለም። ጥበብ ያለበትን ምክር መቀበል ለትልቅ በረከት ምክንያት ይሆናልና፤ ምክርን መናቅ መልካም አይደለም። ሃሳብ በብዙ ምክር ትጸናለች በማለት የእግዚአብሔር ቃል የሚያረጋግጠውም ለዚህ ነው።

15. አንድነትን በመጠበቅ የሚገኘውን በረከት በመጽሐፈ ሩት ጥናት ውስጥ በሚገባ እንመለከታለን። መጽሐፉን ከጅማሬው እስከፍጻሜው ስናጠናው፣ በውስጡ ለተገኙት በረከቶች ሁሉ አንዱ ምክንያቱ አንድነትን የመጠበቅን ሕግ መከተል ነው። ሩትና ኑኃሚን ገና በሞዓብ ምድር እያሉ፣ ያስተሳሰራቸው አንድነታቸው ነው። ሩት ለአድነታቸው የነበራትን ውሳኔ

በማያሻማ ሁኔታ እንዲህ ስትል ነበር የገለጸችው፡ “አምላክን አምላኬ፡ ሕዝብሽ ሕዝቤ፡ ይሆናል። በምትሞችበትም ምድር እቀበራለሁ” ብላ የተናገረችውም ለዚህ ነው።

16. የእግዚአብሔርን ፈቃድ ማወቅ አስፈላጊነት ሌላው በሩት መጽሐፍ ውስጥ ከምናገኘው ቁም ነገር ነው። ኑታሚን ወደ ሞዓብ ምድር ሄዳ በዛ ሁሉ ድቀት ውስጥ ያለፈችው፡ ከእግዚአብሔር ፈቃድ ውጭ የሆኑ ነገሮችን በማከናወኗ እንደሆነ በግልጽ እንመለከታለን።

17. የሩት መጽሐፍ የእግዚአብሔርን እንክብካቤና ጥበቃ የምናይበትም መጽሐፍ ነው። በሩት 2:12 ላይ ቦዴዝም ለሩት የመሰከረላት ይህን እውነት አጉልቶ ያሳያል። የቦዴዝ ምርቃት በሙሉ በእግዚአብሔር እንክብካቤ፡ ቸርነትና ምሕረት ላይ የተደገፈ ነው። በእግዚአብሔር ክንፍ ጥላ ሥር መሆን መከለልና መጠበቅ ምን ማለት እንደሆነ ከሩት መጽሐፍ ስንረዳ፡ ይህንን ይበልጥ ተገንዝቦ ሩትን የባረካት ቦዴዝ “እግዚአብሔር እንደ ሥራሽ ይስጥሽ፤ ከክንፉም በታች መጠጊያ እንድታገኝ በመጣሽበት በእስራኤል አምላክ በእግዚአብሔር ዘንድ ደመወዝሽ ፍጹም ይሁን” በማለት ነው። እግዚአብሔርን መጠጊያና ከለላ አድርገው በእምነት ለሚኖሩ ሁሉ እርሱ በቸርነቱ ምንጊዜም ቢሆን ከበረከቱ አያነድልባቸውም። “በልዑል መጠጊያ የሚኖር ሁሉን በሚችል አምላክ ጥላ ውስጥ ያድራል።” ብሎ ዳዊት የተቀኘው ለዚህ ነው። (መዝ. 90 (91):1)

18. አብሮ የመሆን ሕይወት አስፈላጊነት ከሩት መጽሐፍ ውስጥ የምንማረው ሌላው ትምህርት ነው። ሩትና ኑታሚን አብረው ነበሩ። ሩት ከቦዴዝ ሠራተኞችም ጋር በመደባለቅ አብራ ሆነች። አብሮ መሆን፡ የመንፈስ አንድነትን ያዳብራል። በጸጋ

መደጋገፍን ያበለጽጋል። በአንዱ ያለውን ወደ ሌላው ለማሸጋገርና ለማነጽ እጅግ ይጠቅማል። የሌላው ድካም በሌላው ብርታት ይሸፈናል። ይህ የቃል ኪዳንን አስፈላጊነት ይበልጥ ያጎላልና።

19. የእግዚአብሔርን ተስፋ በእምነት ስለመጠበቅ በሚገባ ለመገንዘብ የሩትን መጽሐፍ በደንብ ማጥናት ይኖርብናል። የእግዚአብሔር ተስፋ ሕይወትን የሚያድስና የሚያለመልም ተስፋ ነው። ኑታሚን ምንም እንኳ በባዕድ ምድር የኖረችና በብዙ ጉስቄልና ያለፈች ብትሆንም፤ ዕድሜዋ ቢገፋ፡ በእግዚአብሔር ተስፋ ላይ በእምነት በመቆሟ በረሃን አቋርጣ በቀድሞ ሥፍራዋ ለመገኘትና፤ ሕይወቷም እንደገና ለማለምለም በቃች። እግዚአብሔር አንድ ቀን ለሕዝቡ ፊቱን እንደሚመልስ በእምነት በመጠበቅ ብርታትን አገኘች።

20. የቤተሰብን ሕብረት አስፈላጊነት በሚገባ የምናስተውለው በሩት መጽሐፍ ጥናት ውስጥ ነው። ሩት ቦዴዝን አግብታ ልጅ ስትወልድለት ኑታሚንን አላገለለቻትም። እንዲሁም ሰዎች ሁሉ ስለ ተወለደው ልጅ ደስታቸውን የገለጹት ለኑታሚን ነበር። ሩት በመውለዷ ሰዎች ኑታሚንን እግዚአብሔር እንዳሰባት ነው የተረዱት። ሩትና ቦዴዝም ኑታሚንን ይበልጥ አቀረቡዋት ይበልጥም ተጠጋቻቸው። ኑታሚን ለሩት ልጅ ሞግዚት ሆነች። ደስታዋንና ሕይወቷን ልትገልጽ የቻለችውም በዚህ የሥራ ድርሻዋ ነው። ይህ የሥራ ክፍፍል አንዱ ለሌላው ኃላፊነትንና ተጠያቂነትን የመቀበል ጉዳይ መሆኑ ነው። በእግዚአብሔር ቤትም፤ ልክ እንደቤተሰብ ይህ ከላይ የተጠቀሰው አያያዝ ተግባራዊ ሊሆን ይገባል።

21. ሕፃናትን ለእግዚአብሔር ማዘጋጀት ምን ያህል አስፈላጊ እንደሆነ ከሩት መጽሐፍ ላይ የምናገኘው ተጨማሪ ትምህርት ነው። ኑኃሚን የተወለደውን ሕፃን በሞግዚትነት በምታሳድግበት ወቅት ባለፈው ሕይወቷ የተከሰተው ያለመታዘዝ ስህተት አሁን በዚህ ሕፃን ሕይወት ውስጥ ተከስቶ ከእግዚአብሔር ተስፋ ውጭ እንዳይሆን መጠንቀቅን ተቀዳሚ ተገባሯ አድርጋ ወስደች። ሕፃኑን እንደ እግዚአብሔር ሰውና እንደ ተስፋ ቃሉ መሠረት አስፈጻሚነት ማወቅ የሚገባውን ማንኛውንም የእግዚአብሔርን ነገር በማሳወቅ አሳደገችው። በዚህ ምክንያት እግዚአብሔርም ይህንን ብላቴና፣ የዳዊት አያት ብሎም በጌታ ኢየሱስ ክርስቶስ የዘር ግንድ ውስጥ ልዩ ሥፍራ ያዘ። “ጌታ ኢየሱስ የዳዊት ልጅ ሆይ!” ተብሎ ሲጠራ ኢየሴድ ደግሞ የዳዊት አያት ተብሎ እንደሚጠራ መዘንጋት የለብንም። እግዚአብሔር የሚሰጠን ልጆች የወደፊት ማንነታቸውን አናውቅም። የጌታ ነቢያት፣ ካህናት፣ አገልጋዮች ሊሆኑ ስለሚችሉ፣ ልጆቻችንን በእግዚአብሔር ተስፋና እምነት በማነጽ ልናሳድጋቸው ይገባል።

22. እግዚአብሔር በሚያደርገው ነገር ውስጥ ሐሴት ማድረግ እንዳለብን በሩት መጽሐፍ ውስጥ ትምህርት እናገኛለን። ኑኃሚንና ሩት ከሞዓብ ምድር ከተመለሱበት ጊዜ ጀምሮ በትንሹም በትልቁም በእግዚአብሔር ሐሴት ያደርጉ ነበር። ሩት በዴዝን ስታገባና ልጅም ስትወልድ በእግዚአብሔር ላይ ሐሴት ያደረጉትን ያህል፣ ቃርሚያም ያገኙ ጊዜም በእግዚአብሔር ሐሴት በማድረግ አምላካቸውን አመስግኑዋል። በእግዚአብሔር ምህረት ስላገኘነው ደስታ ሐሴት የምናደርገው የወደፊቱን

ሳይሆን የዛሬን ስላደረገልን መሆን ይኖርበታል። ደስታችን እግዚአብሔር ሊሆን ይገባል።

23. በአጠቃላይ በመጽሐፈ ሩት ውስጥ የምናገኘው ትልቁ ግንዛቤ በቡድን የመሥራትን ተግባር ስለማዳበር ነው። አንዱ በሌላው የመታመንና የመደገፍ ሃሳብና እንቅስቃሴ በሩት፣ በኑኃሚንና በቦዴዝ ሠራተኞች ሕይወት በሚገባ ይታያል። አንዱ ከሌላው ጋር የገባውን ቃል ኪዳን መጠበቅንና፣ የተስፋውን መሟላት መመልከት ከዚህ መጽሐፍ የምናገኘው ትልቅ ቁም ነገር ነው። በሩትና በኑኃሚን መካከል ውድድርና ቅናት ከቶም ቢሆን አልነበረም። ይልቁንም መደጋገፍና “አንቺ ትብሽ፣ አንቺ ትብሽ” መባባል የነገሠበት ሕይወት ነበራቸው። መመካከር፣ ምክርንም ተግባራዊ ማድረግና በውጤቱም በእግዚአብሔር ሐሴት ማድረግ በሩትና በኑኃሚን ሕይወት ውስጥ ሁኔታ በሚገባ ተገልጿል።

24. የመጨረሻው ነጥብ የሩትን መጽሐፍ ስናጠና ወደ አንድ ሙሉ ሃሳብ እንደርሳለን። ይኸውም እግዚአብሔርን በመተማመን ተስፋ አድርገው የታዘዙት ሁሉ አውቀውም ሆነ ሳያውቁ የተበላሸውን የታሪክን አቅጣጫ ለመቀየር ለመለወጥና ለማስተካከል እግዚአብሔር የሚጠቀምባቸው ሰዎች ናቸው። ለወደፊት እግዚአብሔር ሊያደርግ ላለው ነገርም መንገድን ይቀዳሉ። ስለዚህ እኛም ቢገባንም ባይገባንም፣ ብንረዳም ባንረዳም እግዚአብሔር ባስቀመጠን ቦታ በመታዘዝ ከተገኘን እርሱ በእኛ ውስጥ ታሪክን የመለወጥና የመገንባትን ሥራ እንደሚፈጽም ልናውቅ ይገባል።

ምዕራፍ 4

ምሳሌነት ያላቸው ሰዎች

የሰዎች ስሞች

ወደ መጽሐፉ ውስጥ ዝርዝር ሃሳቦችን በጥልቀት ከመመልከታችን በፊት የምንተዋወቃቸው ገጸባሕርያት፡ እግዚአብሔር በምን ምሳሌነት እንዳስቀመጣቸውና በታሪኩ ውስጥ ባላቸው ድርሻ አማካይነት ለእግዚአብሔር ሕዝብ ምን ይዘው እንደ ተንቀሳቀሱ አጠር አጠር አድርገን ብንመለከት መልካም ይሆናል።

ከዚህም ጋር በማያያዝ ማወቅ ያለብን፡ መጽሐፉ ለእኛ ለእግዚአብሔር ሕዝቦች ከተወለደ መለኮታዊ እውነት ጎን፣ ታሪኩ በእውነትም በዚህ ምድር ላይ የተከናወነ፤ ገጸባሕርያቱ በአጸደ ነፍስና፡ በአጸደ ሥጋ በአንድ ወቅት በዚህች ምድር ላይ የተመላለሱ ሰዎች እንደ ነበሩ ነው። ስለዚህም በምሳሌነት ብቻ የምንወስደው ተራ ልብ ወለድ አድርገን መቁጠር አይገባንም። የእግዚአብሔር አንዱ የኃይልነቱ መግለጫ መንገድ፡ በአዲስ ኪዳን ውስጥ ለሚፈጽመው እውነት በብሉይ ኪዳን ወቅት እንደ ጥላ በሕይወታቸውና በኑሮአቸው በመከናወን የሚያልፉ ሰዎችን ማዘጋጀቱና ለእኛም በተጨማሪ ትምህርት ይሆነን ዘንድ ማቆየቱ ነው። ስለዚህ የሩት መጽሐፍ ዛሬ ለእኛ በአዲስ ኪዳን

የምንገኝ ወገኖች ልንረዳው የሚያስፈልገን ታላቅ እውነትና መንፈሳዊ ምስጢርን በውስጡ ያቀፈ መጽሐፍ ነው። ስለ ምስጢራዊ ይዘቱ እጅግ በተመጠነ መልኩ ይህንን ካልን ዘንድ፡ መነሻችን ወደ ሆኑት ወደ ገጸባሕርያቱ ተምሳሌታዊ ሚና እንመልከት።

ሩት፡- ከላይ እንደ ተጠቀሰው የመጽሐፉ ማእከላዊ ሃሳብና አንቀሳቃሽ ሞተር የሩት ሕይወት ነው። ነገሮች ሁሉ ሲሸከረከሩ የምናገኘው በሩት ሕይወት ዙሪያ ነው። ሩት በአዲስ ኪዳን የክርስቶስ ኢየሱስ ሙሽራ የሆነችው የቤተ ክርስቲያን ወይም በአጠቃላይ የክርስቲያኖች ምሳሌ ናት። በጌታ በኢየሱስ አምኖ፡ የቃል ኪዳኑ ተካፋይ የሆነ፡ ከመንፈሳዊ ራቂትነቱ እግዚአብሔር ባዘጋጀው በክርስቶስ ኢየሱስ የተሸፈነ፡ ከመንፈሳዊ ጨለማ ወጥቶ፡ ወደሚደነቀው ብርሃን የፈለሰ የእግዚአብሔር ልጅ ወይም የእግዚአብሔር ቅዱሳን ምሳሌ ነች።

ኑህሚን፡- የብሉይ ኪዳን አማኞች ምሳሌ ናት። በብሉይ ኪዳን ውስጥ የኖሩ፡ የተመላለሱ፡ ወደ እግዚአብሔር ዘላለማዊ የመዳን ጸጋ ውስጥ ለመግባት በሕይወታቸው የታገሉ፡ የተስፋውን ዓመት ለማየት እጅግ የጓጉ ሰዎችን የምትወክል ተምሳሌታዊ ባሕርይ ናት። በአዲስ ኪዳን ደግሞ ከክርስቶስ ተስፋ ጋር የሚታገሉ ሰዎችንም ትመሰላላች።

ፆርፋ፡- የእግዚአብሔር ቃል ወንጌል ሲነገራቸው ለጊዜው በደስታ ሰምተው፡ ነገር ግን በፍሬ ላይ ለማዋል ያልቻሉትን ወገኖች የምትወክል ሴት ናት። እነዚህ

ወገኖች ወንጌልን በደስታ ሰምተው መከራ በሚመጣበት ጊዜ ወደ ኋላ የሚመለሱ፤ ዋጋን ለመክፈል የማይችሉ ሲሆኑ፤ በመጽሐፉ ውስጥ የኑነሚን ምራት ያርፋ ይህንን ሚና በመጫወት ምሳሌ ስትሆን ትታያለች። ጌታ ኢየሱስ ክርስቶስ በሉቃስ ወንጌል ውስጥ የተናገረው ምሳሌ ከዚህ በታች እንመልከት፡- “... ዘሩ የእግዚአብሔር ቃል ነው፤ በመንገድ ዳር የወደቀው ዘር የሚያመለክተው ቃሉን ለጊዜው የሚሰሙትን ሰዎች ነው። ነገር ግን እርሱን አምነው እንዳይድኑ ዲያብሎስ መጥቶ ቃሉን ከልባቸው ይወስዳል። በጭንጫማ መሬት ላይ የወደቀው ዘር የሚያመለክተው ቃሉን ሰምተው በደስታ የሚቀበሉትን ሰዎች ነው። ነገር ግን እነርሱ የሚያምኑት ለጊዜው ነው። ሥር ስለሌላቸውም በፈተና ጊዜ ወዲያውኑ ይከዳሉ።” (ሉቃስ 8:11-14) ያርፋ የዚህን ዓይነቶችን ሰዎች የምትወክል ምሳሌ ናት።

አቤሜሌክ፡- የስሙ ትርጉም “እግዚአብሔር ንጉሤ ነው” ማለት ነው። ነገር ግን እንደ ስሙ ያልኖረ ሰው ምሳሌ ነው። አቤሜሌክ ለኑሮውና ለራሱ በመሳሳት የእግዚአብሔርን ቃል ኪዳን ሳይጠብቅ በራሱ ፈቃድ የሚመራ ክርስቲያንን የሚመስል ሰው ነው። በብሉይ ኪዳን የነበሩትን የእስራኤልን ሕዝብ ይወክላል። እስራኤላውያን በራሳቸው ፈቃድ በመመራት፤ እንደ ልባቸው በመሆን ከእግዚአብሔር ቃል ኪዳን ውጭ በመሆን ያስቸገሩ ሕዝብ ነበሩ። በተለይ በመሳፍንት ዘመን በእስራኤል ሕዝብ መካከል የተፈጸመው ታሪክ ይህንኑ ባህሪያቸውን የሚያንጸባርቅ ሆኖ እናገኘዋለን።

አቤሜሌክ፡ በዚህ በመንፈሳዊ ምስጢር ውስጥ እነዚህን ሕዝባች ይወክል ዘንድ የተቀመጠ ሰው ሆኖ እናያለን። መጽሐፍ ቅዱስ በአዲስ ኪዳን ውስጥ ሥጋውያን ክርስቲያኖች የሚላቸው እንደነዚህ ያሉትን ነው።

ቦጌዝ፡- የጌታ የኢየሱስ ክርስቶስ ምሳሌ ነው። በመጽሐፉ ውስጥ ልክ እንደ ሩት ትልቅ ትኩረት ልንሰጠው የሚገባው ሰው ነው። ምክንያቱም ሩት የጌታ የየሱስ ክርስቶስ ቤተ ክርስቲያን ምሳሌ ስትሆን ቦጌዝ ደግሞ፤ ቤተ ክርስቲያንን የሚዋጃት የጌታ ኢየሱስ ምሳሌ ነው። ምክንያቱም በታሪኩ ውስጥ እንደምናገኘው ሩትን የዋጃት ቦጌዝ ሲሆን፤ ይህን ምስጢር ወደ መንፈሳዊ ምሳሌነት ስንፈታው ቤተ ክርስቲያንን በደሙ የዋጀው ጌታ ኢየሱስ ክርስቶስ ነው። ለዚህ ነው ይህን ሰው በታሪኩ ውስጥ የተለየ ትኩረት የምንሰጠው። ለዚህ ነው ሐዋርያው ጳውሎስ ለቆሮንቶስ ሰዎች “በዋጋ ተገዝታችኋልና የራሳችሁ አይደላችሁም።” በማለት የጌታ ኢየሱስን በእኛ ላይ ያለውን ባለቤትነትና ባለመብትነት ሲያረጋግጥ የምናየው።

የቦታ ስሞች

የቦጌዝ እርሻ በጌታ ኢየሱስ እርሻ ነው የሚመሰለው። የወንጌልን አገልግሎት፤ የወንጌልን አዝመራ ነው የሚወክለው። ሩት በቦጌዝ እርሻ ውስጥ ለመግባት ዕድል እንዳገኘች ሁሉ፤ እኛም በጌታ አገልግሎት በመከሩ ሥራ ውስጥ የመግባት ጥሪና ዕድል እንዳለን ነው የሚያሳየው። ዛሬ ቤተ ክርስቲያን በጌታ በኢየሱስ

ክርስቶስ እርሻ ውስጥ ነው የምትገኘው። በአገልግሎትም ላይ ነች። በዴዝ ሩትን እንዳገባ፤ ቤተ ክርስቲያንም የክርስቶስ ሙሽራ ነች፤ በመሆኗም፤ አንድ ቀን ጌታ ኢየሱስ ክርስቶስም ቤተ ክርስቲያንን በክብር ይዟት ይሄዳል። ከክርስቶስም ጋር ለዘላለም ትሆናለች። የሠርግ ቀንም ይመጣል፤ በዮሐንስ ራእይ ምዕራፍ 19 ላይ የሚገኘውም የበጉ ሠርግ ከንዋኔ የሚያሳየው የዚህን መንፈሳዊ ምስጢር ፍጻሜ ነው።

ሞዓብ፡ ሞዓብ በእግዚአብሔር ሕዝብ ታሪክ ውስጥ ትልቅ አሉታዊ ምሳሌነት ያለው ነገር ነው።

1. መጥፎ ጅማሬ በመጀመሪያ ሞዓብ ጥሩ ጅማሬን የሚያስተውን ነገር የሚወክል ነው። ከሞዓብ የተወለደ ከጽድቅ ውጭ በሆነ መንገድ ለመጣ ነገር ምሳሌ ነው። የሎጥ ልጅ አባቷን በወይን ጠጅ አስክራ ከአባትዋ ጋር በመተኛት አርግዛ የወለደችውን ልጅ ሞዓብ ብላ ጠራችው። ሞዓብ ጠላት ወደ ፊት እንዳንሄድ፤ ወደ ኋላ ሊጎትተን የሚጠቀምበት ያለፈው ኃጢአት ወይም ውድቀት ምሳሌ ነው። ነገር ግን በእውነት ንስሐ ገብተን ጌታን ይቅርታ ከጠየቅን ያለፈውን ኃጢአት ጌታ በደሙ ስለሚያጥበው የጠላትን ክስ ማስተናገድ አይገባም። ስለተናዘዝነው ኃጢአት የሚኮንን የሞዓብ መንፈስ እንጂ የእግዚአብሔር መንፈስ አይደለም። የሞዓብ መንፈስ ነጻነታችንን ለመግፈፍ የእግዚአብሔርን ይቅርታንና ምህረት ለመጠራጠር የሚላክ የጽድቅ ጠላት ነውና፤ ክርስቲያን ወደ ሞዓብ እንዳይሄድ ራሱን ለጌታ እያስገዛ ጠላትን መቃወም ይገባዋል።

2. የተስፋ ተቃውሞ፡ የእስራኤል ሕዝብ ከግብጽ ባርነት ነጻ ወጥተው፤ እግዚአብሔር ማርና ወተት ወደምታፈሰው የተስፋይቱ አገር ለማስገባት በጉዞ ላይ እያሉ ወደ ተስፋይቱ ምድር ከመድረሳቸው በፊት የሞዓብን ምድር ማቋረጥ ነበረባቸው። በዚህ ጊዜ ሙሴ ለሞዓባውያን፡ “ከፈቃዳችሁ ውጭ ምንም አንነካም፤ ምግባችሁንም ውሃችሁንም ዋጋ ከፍለናችሁ ትሰጡናላችሁ። ስለዚህ እኛ ቀኝም ግራም ሳንል በቀጥታ በጎዳናችሁ እንድናልፍ ብቻ ትፈቅዱልን ዘንድ እንጠይቃችኋለን” የሚለውን በፍቅርና በትሁት ልቦና የቀረበለትን ጥያቄ ሞዓብ መቀበል አልፈለገም፤ እስራኤላውያን በምድራቸው እንዲያቋርጡ አልፈቀዱላቸውም። እስራኤላውያን እግዚአብሔር ሊሰጣቸው ወደ ፈለገው ወደ ተስፋይቱ ምድር እንዲገቡ ሞዓባውያን አልፈለጉም። ስለዚህ ሞዓብ በክርስትና ጉዞአችን ውስጥ እስከ ፍጻሜአችን በጽናት ተጉዘን፤ መንገዳችንን እንዳናጠናቅቅ በመሃል በመግባት የሚያዘነጋን፤ የሚያስተንጉለንና የሚያዳክመን ነገር ምሳሌ ነው። ሞዓብ በእኛና በተስፋይቱ ምድር መካከል የተጋረጠ አስቸጋሪ ተራራ ነው። አቤሜሌክም ከእግዚአብሔር ፈቃድ ሽሽቶ የገባው ወደዚህ ምድር ነበር። ይህንን ታሪክ በዘዳግም 28 ላይና በዘጉልቅ 20 ላይ እናገኘዋለን።

3. የእርግማን መንፈስ፡ ሞዓባውያን እስራኤላውያን ወደ ተሰጣቸው የተስፋ ምድር እንዳይገቡ የወሰዱት እርምጃ፤ በምድራቸው በኩል እንዳያልፉ

መከልከል ብቻ አልነበረም። የእስራኤል ሕዝብ በመንገዳቸው ወደ ተስፋ ምድራቸው ለመድረስ ሲጓዙ ሞፃባውያንን አዩና ፍርሃት ወረሳቸው። ስለዚህ በዘጥልቁ 22 ላይ እንደተጠቀሰው በለዓም ወደ ተባለው ነቢይ ዘንድ ሄደው እነዚህን ሕዝቦች ይረግማቸው ዘንድ ገንዘብና ስጦታ በመስጠት ተማጽኑት። ይህም ለእኛ ሕይወት ትልቅ ምሳሌነት አለው። ይኸውም በክርስትና ጉዞአችን ወቅት ከበረከት ይልቅ እርግማንን እንድንወርስ፣ ከዕድገት ይልቅ መጫጨት፣ ከሕይወት ይልቅ ሞትን የሚመኝልን፣ ወጥመድ የሚያዘጋጅልን ማንኛውም ነገር በሞፃብ ይመሰላል። ምክንያቱም ሞፃባውያን በእስራኤላውያን ላይ ያደረጉት ይህንኑ ነው። የእግዚአብሔር ፈቃድ ለእኛ በረከት እንጂ እርግማን አይደለም። ግን በአንጻሩ ይህንን የጌታ ፈቃድ በመቃወም ለውድቀታችን ፈተናና እንቅፋት የሚያዘጋጁ ሁሉ ከሞፃብ መንፈስ የተጋሩ ጠላቶች ናቸው። እግዚአብሔር ግን ሕዝቡን ስለወደደ ለሞፃብ እርግማን አሳልፎ አልሰጣቸውም። “ነገር ግን አምላክህ እግዚአብሔር በለዓምን ይሰማ ዘንድ አልወደደም፤ አምላክህም እግዚአብሔር ወዶሃልና እርግማኑን በረከት አደረገልህ።” (ዘዳግ. 23:5)

4. የሴሰኝነት መንፈስ፡ ሞፃባውያን በዚህ ብቻ አልተወሰኑም። ሌላም የወሰዱት እርምጃ ነበር። በለዓምን ይረግምላቸው ዘንድ በገንዘብ ደልለውት ሳለ፣ እግዚአብሔር ግን ያንን እዳያደርግ በራሱ አህያ ገስጾት እርግማኑን አስከለከለ። ይህ መንገድ ሲከሸፍባቸው ግን

ሌላ ዘዴ ፈጠሩ። ይኸውም እስራኤላውያን ከሞፃባውያን ጋር እንዲያመነዝሩና በእግዚአብሔርም ላይ እንዲያምጹ በማነሣሣት፣ ከእግዚአብሔር መቅሰፍትን እንዲቀበሉ አደረጉ። ይህንን ታሪክ በዘጥልቁ 25 ላይ በሰፊው እናገኘዋለን።

ይህ ሁሉ የሚያሳየን እንግዲህ ሞፃብ እስራኤል የተስፋይቱን ምድርና በረከት እንዳይወርስ የተቻለውን ያህል እንቅፋትና አሽከላ እዳዘጋጃ ነው። በመንፈሳዊ አመለካከትም ስናየው እኛ ጌታ ካዘጋጀልን መንፈሳዊም ሆነ ሥጋዊ በረከት በሙላት መድረስ እንዳንችል የውድቀት ወጥመድና እንቅፋትን የሚያዘጋጅልን ማንኛውም ነገር ሞፃብ ነው ማለት ነው። ሞፃብ ከእንቅፋትነትም አልፎ በእግዚአብሔር ላይ እንድናምጽ የሚያደርገን ጠላት የሚጠቀምበት ነገር ነው።

5. የአመጽ መንፈስ፡ በ2ኛ ነገሥት 3 ላይ እንደ ተመዘገበው ሞፃባውያን በእስራኤል ላይ አምጸው ስለ ተነሡባቸው ይሁዳና እስራኤል በኅብረት ሆነው ተዋግተዋቸው ነበር፤ እግዚአብሔርም መፍትሄውን በነቢዩ ኤልሳዕ አማካይነት ተናግሮ ድል ሰጥቶአቸዋል። በዚህ ትዕይንት ውስጥ እጅግ ዝነኛና የተወደደው ጥቅስ ይህ ነበር። “ነፋስ አታዩም፤ ዝናብም አታዩም፤ ይህ ሸለቆ ግን ውኃ ይሞላል፤ እናንተም ከብቶቻችሁም እንስሶቻችሁም ትጠጣላችሁ፤ ይህም በእግዚአብሔር ዓይን ቀላል ነገር ነው።” (2ነገሥ. 3:18-18)

ስለነዚህ ስለ ሞፃባውያን ሌሎችም ነቢያት በተለያዩ ጊዜ ተናግረዋል። በኢሳይያስ 15 ላይ የሞፃብን

ጭንቅና መከራ በማስመልከት በሰፊው ተመዝግቧል። እግዚአብሔር ለፍርድ አሳልፎ እንደሚሰጣት በእንስት ጾታ አቅርቦ ኢሳይያስ ገልጾታል።

በትንቢተ አዋጽ 3 ላይ ነቢዩ የሞዓብን ኃጢአትና ፍርድ አስመልክቶ በዝርዝር አስቀምጦታል። ነቢዩ ኤርምያስም በ48ኛው ምዕራፍ ላይ የሞዓብን ኃጢአትና ፍርድ በተመሳሳይ ሁኔታ ገልጾት እናገኛለን።

6. የአገልግሎት የተቃውሞ መንፈስ፡ ሌላው ደግሞ የእግዚአብሔር ሰው ነህምያ በስደት ከሚኖርበት አገር፡ የኢየሩሳሌም ቅጥር ፈረሰ የሚለውን ወሬ እንደሰማ በእግዚአብሔር ፊት በጸሎት ከቆየ በኋላ የፈረሰውን ቅጥር ለማደስ ወደ ኢየሩሳሌም ተመለሰ። በዛም ቅጥሩን በተሳካ ሁኔታ እንዳያድስና እንዳይጨርስ በተለያዩ ዘዴና ተንኮል ከተፈታተኑት መሃል ጦቢያና ሰንበላጥ ግንባር ቀደሞቹ ነበሩ። በተለይ ጦቢያ የሚባለው ሰው የእግዚአብሔርን ቤት እንዳይሠሩና ተስፋ እንዲቆርጡ የጌታን ባሪያዎች በተንኮል ያስቸገረ ሰው ነበር። ይህ ጦቢያ የተባለው ሰው ሞዓባዊ ነበር። ይህም ለእኛ የሚተውልን ምሳሌ አለው። ሞዓብ ተግባሩ የእግዚአብሔር ሕዝብ እንዳይባረክ እንቅፋት መሆንና፡ በእግዚአብሔር ላይ ማሳመጽ ብቻ ሳይሆን፡ የእግዚአብሔር ሥራ እንዳይሠራና የእግዚአብሔር ቤት እንዳይታደስ የሚታገል የጽድቅና የቅድስና ጠላት ነው። እግዚአብሔርም ይህን ትምህርት ሊሰጠን ነው በዚህ መጽሐፍ ውስጥ ይህንን እውነት ያስቀመጠው።

ምዕራፍ 5

በመጀመሪያ (ከሞዓብ ጉዞ በፊት)

በዚህ ምዕራፍ ውስጥ የምንመለከተው፡ በሩትና በኑታሚን ቤተሰብ ውስጥ በታሪካቸው መነሻ ላይ እግዚአብሔር ምንና ምን እቅድ እንደነበረው ነው። ገና ከጅምሩ የእግዚአብሔር ሃሳብ ምን እንደነበረ መዳሰሱ መጽሐፉን በጥልቀት በምንመረምርበት ጊዜ ማለፊያ መሠረት ይሆናል። እግዚአብሔር በቦታዎችና በሰዎች ስም አማካይነት ምን መፈጸም እንዳቀደ በመጀመሪያ እንመለከታለን። ለዚህም ነው ይህን ምዕራፍ “በመጀመሪያ” ያልነው።

በመጽሐፉ መጀመሪያ ላይ ስንመለከት የቤተሰብንና የሰዎችን ስም ነው የምናገኘው። የተቀመጡበትንም የቦታዎችን ስም ትርጉም ስንመለከት እግዚአብሔር ለቤተሰቡ አዘጋጅቶት የነበረው በረከት ምን እንደነበረ በሥፍራው ቁልጭ ብሎ እናገኘዋለን። ከፍጥረት ጅማሬ አንሥቶ እግዚአብሔር ለቤተሰብ ምን ያህል ትኩረት እንደሰጠ መገንዘብ እንችላለን። ስለዚህ እኛም በዚህ አቅጣጫ ጥናታችንን ስንቀጥል፡ ከሰዎቹ ስም ከመነሣታችን በፊት፡ ከቦታዎች ብንነሣ መልካም ጅማሬ ይሆናል። እግዚአብሔር በዘፍጥረት ላይ፡ ሰውንና ቤተሰብን ከመፍጠሩ በፊት ለአምስት ቀናት ያህል ሰማይንና ምድርን እንዲሁም በውስጡ የሚገኙትን ነገሮች ፈጠረ። ቦታዎችንና ሁኔታዎችን ካመቻቸ በኋላ ነው ሰውንና ቤተሰብን የፈጠረው።

እኛም ስለ ኑሯሚን ቤተሰብ ከመመልከታችን በፊት፡ ቤተሰቡ ይኖርበት ስለነበረው አካባቢ መመልከቱ መልካም መንደርደሪያ ይሆነናል።

የተስፋ ምድር - የቃል ኪዳን ምድር፣ ማርና ወተት የምታፈስ ምድር። እነ ኑሯሚን በተስፋይቱ ምድር ውስጥ ነበሩ። የተስፋይቱ ምድር እግዚአብሔር ለአብርሃምና ለልጁ ለይስሐቅ፣ ከዚያም ለያዕቆብና ለልጆቹ ለአሥራ ሁለቱ ነገደ እስራኤል የተሰጠች፡ የእግዚአብሔር ስጦታ ናት። የተስፋይቱ ምድር የእግዚአብሔር ቃል እንደሚለው ማርና ወተት የምታፈስ ለእስራኤል ሕዝብ ለዘላለም በቃል ኪዳን የተሰጣቸው ምድር ናት። እነ ኑሯሚን በዚህች ድንቅ የተስፋይቱና የቃልኪዳን ምድር ነበር የኖሩት። ይህች ምድር የእግዚአብሔር ቃልኪዳን በረከትና ሙላት የነገሠባት ምድር ነበረች። ልክ አዳምና ሄዋካ ከውድቀት በፊት ፍጹም በሆነችው በገነት ውስጥ እንደ ነበሩባት ማለት ነው።

ለእነዚህም ሰዎች እግዚአብሔርም ከውድቀት በኋላ በነበረው ተሃድሶ በቃልኪዳንና በተስፋ በእምነት የተሰጣቸው ምድር ይህች የተስፋይቱ ምድር ነበረች። እግዚአብሔር በበረከት ምድር ነበር ያስቀመጣቸው። ይህ ነበር የኑሯሚን ቤተሰብ ጅማሬ።

ቤተልሔም ኑሯሚን ከነቤተሰቧ በተስፋይቱ ምድር ብቻ ሳይሆን፣ ከተስፋይቱም ምድር በቤተልሔም ውስጥ ትኖር ነበር። ቤተልሔም ማለት “የዳቦ ቤት” ማለት ነው።

የኑሯሚን ባልና ቤተሰቡ እንደ እግዚአብሔር ሃሳብ ይኖሩ ዘንድ ልጆቹም ሆነ እርሱ በትዳር ሰፍተው አፍርተው እንዲኖሩ የተፈለገው በዚህች የእግዚአብሔር ጸጋና በረከት በበዛባት ምድር

ነበር። የእግዚአብሔር ሰዎች ቤታቸው ትዳራቸውና እድገታቸው ከእግዚአብሔር ክልል ውጭ እንዲኖሩ መሆን የለበትም። የእግዚአብሔር ሰዎች መኖሪያቸው የእግዚአብሔር ቤት ነው። ኑሯሚንና ቤተሰቦቿ በቤተልሔም ነበሩ ተብሎ ተጽኝል።

ይሁዳ፡ በአሁኑ ክልል አመዳደብ ማወቅ ከተፈለገ፡ ይሁዳ ከእስራኤል ክፍለሃገራት አንዷ ስትሆን ቤተልሔም ደግሞ ከክፍለሃገሩ ከተሞች አንዷ ናት ማለት ነው። “ይሁዳ” ማለት “ምስጋና” ማለት ነው።

እግዚአብሔር ለአቤሜሌክና ለኑሯሚን የነበረው ሃሳብ፡ የእርሱ ጸጋና በረከት ከእርሱ ጋር ሆነው፡ ቤታቸው የምስጋና ቤት እንዲሆን ነበር። እነርሱ የሚያስፈልጋቸው ሁሉ በእርሱ ባለጠግነት ተሟልቶ በምስጋናና በደስታ ይኖሩ ዘንድ የእግዚአብሔር የቀድሞ ሃሳብ ነው። እግዚአብሔር ትዳርን በተመለከተ ለሕዝቡ ያለው እቅድ ይህ ነው። ይህንን ጥልቅና ውድ የሆነ ሃሳቡን፡ እነኑሯሚን ይኖሩበት ከነበረበት ቦታ ስም በመነሣት መረዳት እንችላለን ማለት ነው። ከሰዎቹም ስያሜ የምንገነዘበው ቁም ነገር አለ።

አቤሜሌክ፡ በመጀመሪያ የምናገኛቸው አቤሜሌክና ሚስቱ ኑሯሚን የቤተሰቡ መሪዎች ናቸው። “አቤሜሌክ” ማለት እግዚአብሔር ንጉሤ ነው ማለት ነው። በትዳር ውስጥ ሰዎች በእግዚአብሔር ጸጋና በረከት እንዲኖሩ ከተፈለገ፡ የትዳር እራስ የሆነው ባል እርሱም በተራው እግዚአብሔርን የሕይወቱ ንጉሥና ጌታ ማድረግ ይኖርበታል።

እግዚአብሔር የነገሠበት ቤትና የእግዚአብሔር ክብር ያለበት ትዳር፣ የእግዚአብሔር እጅ ያለበት ቤተሰብ፣ እንዲሁም ለቤቱ እውነተኛ ካህን ሆኖ እግዚአብሔርን በማንገሥ የሚኖር

ባል ያለበት ቤት የእግዚአብሔርን ዘላለማዊ በረከትና ክብር ይለማመዳል። ስለዚህም ነው ሐዋርያው ጳውሎስ “ወንዶች ያለቁጣ እጆቻቸውን አንስተው ወደ እግዚአብሔር እንዲጸልዩ እፈቅዳለሁ።” በማለት የሚያሳስበው። በብሉይ ኪዳን ስለ ሕዝቦቻቸው እጆቻቸውን አንሥተው የሚጸልዩት ካህናት ነበሩ። ከጸላዩም በኋላ እጆቻቸውን አንሥተው ሕዝቦቻቸውን ይባርካሉ። “እናንተም ሕዝቤን ትባርካላችሁ... እኔም እባርካችኋለሁ።” ይህም በሚለው የእግዚአብሔር የተስፋ ቃል መሠረት ተፈጻሚነት ነበረው። አሁን ደግሞ በአዲስ ኪዳን ውስጥ፤ ይህ የክህነት አገልግሎት ሥልጣን የተሰጠው በቤተሰብ ውስጥ ለባል ነው። ከባል የሚጠበቀው ትልቁ ነገር፤ ጌታ ኢየሱስ ክርስቶስ የሕይወቱ፤ የትዳሩና የኑሮው ጌታና ንጉሥ አድርጎ መገኘቱ ነው። የአቤሜሌክም የስሙ ትርጉም የሚያመለክተው ይህን እውነት ነው። “እግዚአብሔር ንጉሥ ነው።” ማለት ነው።

ኑጋሚን የስሟ ትርጉም “አስደሳች” ማለት ነው። ይህን ቤት እንደ ስሟ ሳይሆን በተሳሳተ የቤተሰብ የስንፍና ውሳኔ ምክንያት ሕይወቷ የመረረባት አሳዛኝ ቤት ነበረች። በዚህ ታሪክ ውስጥ በተለይ ለባሎች ትልቅ ማሳሰቢያ የሚሆን ትምህርት እናገኛለን። ይኸውም የእግዚአብሔር ወኪል ሆነን ቤተሰባችን ስንመራና ስናገለግል፤ ጌታ ከሰጠን ኃላፊነት አንጻር በቤተሰባችን ውስጥ የምንወስነው ውሳኔም ሆነ እርምጃ ለቤተሰባችን መምረር ሆነ መጣፈጥ፤ መባረክ ሆነ መረገም ምክንያት ሆነን እንደምንገኝ ማወቅ አለብን። ስለዚህ ባሎች በቤተሰባችን ሕይወት ላይ ተጽዕኖ ለማድረግ የሚችሉ ውሳኔዎች ላይ በቅድሚያ ከእግዚአብሔር ጋር መነጋገርና እንደ እርሱ ፈቃድ ማከናወን እንዳለብን መዘንጋት አይኖርብንም

ምክንያቱም በገዛ ራሳችን ፈቃድና ውሳኔ መሠረት የምንወስደው እርምጃ መራራ ውጤት የሚያመጣውን በእኛ ላይ ብቻ ሳይሆን በቤተሰቦቻችንም ላይ ነው። ለዚህም ነው ሐዋርያው ጳውሎስ “እንግዲህ ወንዶች በሥራ ሁሉ አለ ቁጣና አለ ክፉ ሃሳብ የተቀደሱትን እጆች እያነሡ እንዲጸልዩ እፈቅዳለሁ።” ያለው። (1ጢሞ. 2:8) ይህም ማለቱ ወንዶች በሥራቸው ቦታ፤ በቤት ውስጥ፤ በትዳራቸውና በሚገኙበት ሥፍራ ሁሉ፤ ከክፉ ሃሳብ ነጻ ሆነው የተቀደሱ እጆቻቸውን እያነሱ ይጸልዩ ማለቱ ነው። የተቀደሱ እጆች የሕይወታችን ንጽህና ምሳሌዎች ናቸው። እጆችን ማንሣት ከክህነት አገልግሎት የሚመጣ ልምምድ ነው። ምክንያቱም ካህን እግዚአብሔር በሰጠው ሥልጣንና ተስፋ መሠረት እጆቹን አንስቶ ጉባኤውን ይባርካል። ባሎችም በቤተሰባቸው ውስጥ የሚሰጡት የክህነት አገልግሎት ነው። ባሎች ለቤተሰባቸው ከአመጽ በራቀ መንገድ እጆቻቸውን በቅንነት በማንሳት በረከትን ማወጅ ይጠበቅባቸዋል እንጂ በተሳሳተና በሥጋቸው ፈቃድ ውሳኔ ለቤተሰባቸው መርገምንና መራራ ምክንያት ሊሆኑ አይገባም። ባሎች እጆቻቸውን ወደ እግዚአብሔር ሲያነሡ፤ ምሪትንና ፈቃድን ከእግዚአብሔር መጠየቃቸው እንደሆነ በዚህ ይታወቃል። ጸሎት የእግዚአብሔርን ፈቃድ የምናውቅበትና፤ ከሥጋ ፈቃድ የምንለይበት ዋነኛው መንገድ ነው።

ትዳር የሚፈርሰው ባል ለእግዚአብሔር ንጉሥነት መንበርከክ እምቢ ለማለት በሚፈልግበት ጊዜ ነው። ባል ለጌታ ፈቃድ ያለመገዛትና ያለመታዘዝ በሚሻበት ወቅት ነው። ከጌታ ፈቃድ ውጭ ውሳኔን በማድረግ በእልክኝነት በዚያ በሚጓዝበት ወቅት ነው።

ከላይ እንደ ተገለጸው፡ የአቤሚሌክ ሚስት ስም “ኑኃሚን” ነው። “ኑኃሚን” ማለት “አስደሳች” ማለት ነው። ከመዓዛ ጋር የተያያዘ ስለሆነ የሰሚ ሙሉ ትርጉም “አስደሳች መዓዛ” ማለት ነው። መዓዛ የሚያረካ ሽታን፡ ጣዕምን፡ ቃና፡ ይጠቀልላል። እንግዲህ ከዚህ ስም ትርጉም አንጻር በእግዚአብሔር ሕዝብ መካከል በአንድ ቤተሰብ ውስጥ የሚስት ሚና፡ በምስጋና ሕይወት የእግዚአብሔር ምልዓት እንዲኖር ሕይወቷ መልካም መዓዛ ጣዕምና ቃና እንዲኖረው ማድረግ ነው። መልካም የበረከት ሚስት አካባቢዋን በሕይወቷ መዓዛ ማጣፈጥና መለወጥ ትችላለች።

ታዲያ ይህ ጸጋ ያላት ሴት ምን ዓይነት ሴት ነች? ብለን ከጠየቅን በዮሐ. 12 ላይ የምትገኘውን የማርያምን ሕይወት ማጤን ይኖርብናል። ምክንያቱም ይህን ዓይነት አስደናቂ መዓዛ በማርያም ሕይወት ስለምንመለከት ነው። ማርያም በኢየሱስ እግር ሥር ቁጭ በማለት የጌታዋን ፈቃድ በማስቀደም ለማወቅ ለመማር የፈለገች ሴት ነች። ለጌታ የሚገባውን ነገር ከምንግን ነገር በፊት ለማቅረብ የተሰናዳች ሴት ነበረች። ይህንን ድንጋጌ ጸጋዋን ጌታ ኢየሱስ ራሱ፤ ማርታ እህቷ ማርያምን ለማሳጣት ላቀረበችው ጥያቄ በሰጣት መልስ ላይ ማድነቁን እንመለከታለን። ይህንን ታሪክ በሉቃስ ወንጌል ምዕራፍ 10 ላይ ማግኘት እንችላለን። በኢየሱስ እግር ሥር መቀመጥ ሽቱን፡ መልካም መዓዛንና ጠረንን ወደ ማቅረብ ያመጣል። ከማርታ ይልቅ ይህንን እውነትና ጥበብ አስቀድሞ የተረዳችው ማርያም ነበረች። ማርታ በመውጣት መውረዷ፡ በመንጎዳጎዷ፡ በልፋቷ፡ በሥራዋ መዓዛዋን መልካም ለማድረግ ብትጥርም፤ ያፈራችው ውጤት መጥፎ መዓዛ የሆነውን ክስና ማጉረምረም ብቻ ሆነ

መልካም መዓዛ ግን በቀላሉ በጌታ ኢየሱስ እግር ሥር በማረፍ ከአንደበቱ የሚወጣውን ቃል በመስማት፡ ፈቃዱንም በመለየት የሚመጣ ሂደት ነው። ማርያም የእግዚአብሔር አብን ልብ በማወቅ የጌታ የኢየሱስ ክርስቶስን ወደ ምድር መምጣት ምክንያት በመገንዘቧ፡ ጌታ ኢየሱስ ወደ ሞት ከመነዳቱ በፊት መልካም መዓዛ ያለውን ውድ የናርዶስ ሽቶ በእግሩ ሥር ለማፍሰስ መጣች። ሽቶውም በመዓዛው ቤቱን ሞላው። የተሰበረውና የፈሰሰው በጌታ ኢየሱስ ክርስቶስ እግር ሥር ቢሆንም፡ ከመዓዛው ኃይለኛነት የተነሣ ቤቱ በሽታው ታወደ። ለእግዚአብሔር ክብር፡ በጌታ ኢየሱስ እግር ሥር የምንጥለው ነገር ሁሉ ለቤተሰባችንና ለአካባቢያችን መልካም መዓዛና ጠረን ምክንያት ይሆናል። ይህ ሽቱን በጌታ ኢየሱስ ሥር የማፍሰሱ ተግባር፡ የማርያምን የአምልኮ ምግባር የሚመሰክርና የሚያሳይ የተቀደሰ ምሳሌ ነበር። ለቤተሰባችንና ለአካባቢያችን የሚተርከው መልካም መዓዛና ጠረን ያለው ሕይወታችው ለጌታ ኢየሱስ በፍጹም ልባችን፡ መንፈሳችንና፡ ነፍሳችን የምናቀርበው አምልኮ ነው። ከዚያ በኋላም ጌታ ኢየሱስ ስለ ማርያም ድንቅ የሆነ ምስክርነት ሰጠ። እንዲህም አለ። “ተውዋት ... እርሷ ይህን ለመቃብሬ አዘጋጅታለች።” አለ። ከዚህ የጌታ ኢየሱስ ምስክርነት አንድ የምንገነዘበው ቁም ነገር አለ። ማርያም በጊዜው ነገሩ ሙሉ በሙሉ እንደገባት የምናውቀው ነገር ባይኖርም፤ እንደ ጌታ ኢየሱስ ምስክርነት ግን የመንፈስ ቅዱስን ሃሳብ ለመፈጸምና ለመታዘዝ ራስዋን ያዘጋጀችና የፈጸመች መሆኗን በአድራጎቷ እንገነዘባለን። የማርያም መታዘዝ ቤቱን በመዓዛ ሞላ።

“ኑኃሚን” ማለት አስደሳች መዓዛ ማለት ነው ብለናል። ኑኃሚን በቤተሰቧ ውስጥ ልትጫወተው የሚገባት ሚና ማርያም የተጫወተችውን ዓይነት ሚና ነው። የማርያም ሚና ለኑኃሚን መልካምና ዓቢይ ተምሳሌት አድርገን ልንወስደው እንችላለን። አንዲት ባለትዳር ሴት በቤቷ ጤናና በረከት እንዲሁም መልካም መዓዛ ያለው ሽታ እንዲኖራት ከፈለገች አስቀድሞ ልክ እንደ ማርያም በጌታ እግር ሥር ቁጭ ብላ የጌታን ልብ፣ የእግዚአብሔርን ሃሳብ መረዳትና ማወቅ ይኖርባታል። በዚያን ጊዜ መልካም መዓዛ በቤቷ ይሞላል። ለአካባቢዋ የሚተርፍ ውድ ሽታ ይኖራታል። ለዚህም ነው የእግዚአብሔር ቃል “ሚስቶች ለጌታ እንደምትገዙ ለባሎቻችሁ ተገዙ።” በማለት የሚመሰክረው። ክብሯን በጌታ ኢየሱስ ሥር ያልጣለች ሴት ለቧልዋ መታዘዝ እጅግ ይከብዳታል። ምንም ቢሆን ከባል በፊት ጌታ ይቀድማልና፤ ሚስት አስቀድሞ ራሷን ክብሯን ለጌታ በማስረከብ ከቀረበች፤ በትይዩ እግዚአብሔር የሚወደው ባል በእርሷ ይደሰታል ይረካል። የጌታ ፍቅር ያልገባው ባልም ሚስቱን መውደድ አይሆንለትም። ስለዚህ ከሁለቱ የሚጠበቀው ባል በሕይወቱ ውስጥ ኢየሱስን ንጉሡ ጌታው ማድረግ፤ ሚስት ደግሞ በጌታ ኢየሱስ ፊት ክብርዋን ማንነቷን ጥላ በማምለክ ቤቷን በመልካም መዓዛ መመላት ነው። ይህ የአሠራር ቀመር እግዚአብሔር ለትዳር ያዘጋጀውና የወሰነው ዘላለማዊ የትዳር ቀመር ነው።

የልጆቻቸው ስም፡ የአቤሜሌክና የኑኃሚን ቤተሰብ ከዚህ ከእግዚአብሔር አሠራር አፈንግጠው ወደ ሞዓብ ምድር እስከ ኮበለሉ ጊዜ ድረስ አኗኗራቸው በዚህ መልክ ነበር።

ከእነርሱ የተወለዱት ሁለቱ ወንዶች ልጆቻቸውም ስማቸው እንደሚከተለው ነበር።

መሐሎን የአንደኛው ልጅ ስም ነው። የስሙም ትርጓሜ “ሕመምተኛ” ማለት ነው። ለዚህ የሚሰጠው መግለጫ የማይጨበጥ ሙልጭልጭ ስለሆነ እግዚአብሔር ሆይ አጥብቀህ ያዘው የሚል ሃሳብ ያዘለ ነው። አቤሜሌክ እግዚአብሔርን ጌታውና ንጉሡ ካደረገ፤ ኑኃሚንም በአምልኮዋና በመዓዛዋ መልካምነትን ካፈራች፤ ከእነዚህ ከሁለቱ ውህደት ከደስታ ሌላ ምን ይፈጠራል! እውነተኛ ደስታ እግዚአብሔርን የማንገሥና ጌታን ከፍ የማድረግ ውጤት ነው። ደስታ የመልካም መዓዛ ውጤት ነው። ባልና ሚስት በሥጋቸው ከመውለዳቸው በፊት፤ አስቀድመው እውነተኛ የሆነና ዘለቄታ ያለው የመንፈስ ቅዱስ ፍሬ የሆነውን “ደስታ” ያፈራሉ። ከዚያም በሥጋቸውም እውነተኛ የሆነውን ደስታ ይወልዳሉ። ከትዳራቸው ደስታ አይርቅም። ቤታቸው በእግዚአብሔር ሰላም የተሞላ ይሆናል። ነገር ግን በትዳር ውስጥ ያለ መታዘዝ ሲገባ ከዚያ የሚወለድ ፍሬ ጤና የሌለውና የማይጨበጥ ይሆናል።

በይሁዳ በምስጋና ይኖራሉ፤ በቤትልሔም በዳቦ (በበረከት) ስለሚኖሩ እግዚአብሔር ንጉሣቸው ስለሆነ ቤታቸውና አካባቢያቸው በመልካም መዓዛ ስለተሞላ፤ ይህ ሁሉ ደስታን ያጎናጽፋቸዋል።

ኬሌዎን የሁለተኛው ልጃቸው ስም ነው። ኬሌዎን ማለት “ደካማና ጉልበት የሌለው፤ ስለሆነ እግዚአብሔር ሆይ በብርታትህ ያዘው” ማለት ነው። የዚህኛው ስም ትርጉሙ ሆነ የመጀመሪያው ልጃቸው የሚያንጸባርቀው የትዳራቸው ፍሬ እግዚአብሔር እንዳቀደው እንዳልሆነ ነው። ቀደም ሲል

እንደተጠቀሰው ባል እግዚአብሔርን ካነገሠ፤ ሚስት መልካም መዓዛን የሚያመነጭ ሕይወት ካላት፤ ሁለቱም በእግዚአብሔር ተስፋና በረከት ከታመኑ የሚወለዱት ልጆች እውነተኛ ደስታና ዝማሬ ናቸው። የሕይወታቸውም ፍሬ የሚያንጸባርቀው ይህንን ይሆናል። እነዚህ ሰዎች በዚህ ዓይነት ለእግዚአብሔር ክብር በመስጠት ለእቅዱ ይኖሩ ዘንድ የእግዚአብሔር ፈቃዱ ነበር። ይህ በእያንዳንዱ ትዳር ውስጥ ይከናወን ዘንድ የሚገባው ዘላለማዊ ሃሳቡ ነው። ለአዳምና ለሔዋን ቀድሞ የተዘጋጀው ይህ ነበር። ከቃል ኪዳን ተሃድሶ በኋላም ለእኛም የተዘጋጀው ሃሳብ ይህ ነው።

ነገር ግን የነአቤሜሌክ ቤተሰብ ውድቀት በሚጀምርበት ጊዜ፤ አስቀድሞ እግዚአብሔር ይኖሩበት ዘንድ ከከለለላቸው ከተስፋይቱ ምድር ወጡ። ይህች መሬት ለአባቶቻቸው በቃል ኪዳን የተሰጠች ውድ ምድር ነበረች። ባለመታዘዛቸው ምክንያት ቃል ኪዳናቸውን በማፍረስ ከዚች ምድር ወጡ። እግዚአብሔር ካስቀመጣቸው ከቃል ኪዳናቸው ቤት ወጡ። ሁለተኛ ከይሁዳ ምድር ወጡ። ይህም ማለት ከምሥጋና ሕይወት ተፈናቀለ ማለት ነው። ቃል ኪዳን ሲፈርስ፤ ምሥጋና ይጠፋል። ባል ሚስቱን፤ ሚስቱም ባሏን መካሰስ ይጀምራሉ። ከምሥጋና ይልቅ በቤተሰብ ውስጥ እንጉርጉሮ ይንሰራፋል። በዚህ የተነሳ አቤሜሌክና ቤተሰቡ ከቤታቸው ዳቦ ጠፋ፤ ዳቦ ፍለጋ ወደ ሞዓብ ምድር ኮበለሉ። ሞዓብ እግዚአብሔር የማይፈልገው ቦታ ነው። ስለዚህም የእስራኤልን ሕዝብ ወደዚያ ምድር እንዳይሄድ እግዚአብሔር አስጠንቅቋቸው ነበር። በዚህ ምክንያት ባለመታዘዝ ሕይወት ውስጥ ገቡ። ባለመታዘዝ ሕይወት ውስጥ በገቡ ጊዜ ይህ ሆነ።

ባልየው አቤሜሌክ ሞተ። ለእግዚአብሔር ቦታን ስላልሰጠ የእግዚአብሔር ንጉሥነት በሕይወቱ ስላልታየ ሰውየው ማለፍ ነበረበት። ከሁሉም የሚያሳዝነው ሁለቱ ልጆቹም ሞቱ። በዚህ ጊዜ የእግዚአብሔር ንጉሥነት ከቤተሰቡ ሲነሣ በትዳር ውስጥ የነበረው ደስታና ዝማሬም አንድ ላይ ሞተ። ኑታሚን በመጨረሻ ላይ፤ ኑታሚን አትበሉኝ ይልቅስ “መራራ” ብላችሁ ጥሩኝ አለች። በደስታና በዝማሬ ተሞልቶ የነበረው ሕይወቷ በመጨረሻ መራራ እንደ ሆነባት ከራሷ አገላለጽ እንመለከታለን። ያለመታዘዝ የሚያመጣው ይህንን ዓይነቱን አሳዛኝ ውጤት ነው። አለመታዘዝ ሰውየውን ይገድላል፤ የተሰጠውን ሥልጣንና መብት ይወስድበታል። የተሰጠው ሥልጣን የእግዚአብሔርን ንጉሥነትና ጌትነት እንዲያስብበት ነበር። ያንን እምቢ ብሎ ባለመታዘዝ ሕይወት ውስጥ ሲዘልቅ የተሰጠው ሁሉ ይወስድበት ዘንድ ግድ ሆነ። የሚስቱም የጣፋጭነት ሕይወት ወደ መራራነት ተለወጠ። የማህጸናቸው ፍሬዎችም ሞተው ደስታና ዝማሬ ከቤታቸው በመጥፋቱ ኃዘንና ጭንቀት የሞላበት ቤት ይዛ ለመቆየት ተገደደች።

ዛሬ በትዳራቸው ውስጥ እያሉ ባለመታዘዛቸው የተነሣ እንደ ኑታሚን በመራራ ሕይወት ውስጥ ሆነው፤ ለጣፋጭ ሕይወት ባዕድ ሆነው የሚገኙ ብዙ ሰዎች አሉ። ባልና ሚስት እንደ ደባል አብረው ይኖራሉ፤ ባልየው እግዚአብሔር የሰጠውን መንፈሳዊ ሥልጣን ከእግዚአብሔር ንጉሥነት ሥር መጠቀም ስላልቻለ ተወስዶበታል። ስለዚህ ከመንፈሳዊ ሥልጣኑ ይልቅ በሥጋዊ ሥልጣኑ በመጠቀም ቤተሰቡን ገዝቶ ለመያዝ ይፈልጋል። ሚስቱን ቅጥ ባጣ ቁጥጥር፤ ልጆቹን ባልተገራ ቅጣት መጨቆን ይቀናዋል። ቤተሰቡን ካህን ሆኖ መሸፈን

አይሻም። ሚስቱም በማጉረምረም ሕይወት ውስጥ ስለተዋጠች ያላት መዓዛ ተበላሽቷል። መልካም ጠረፏም ጠፍቷል። ልጆቿም የሚያዩት መልካም ነገር በዙሪያቸው ስለሌለ ደስታና ዝማሬ ከመሆን ይልቅ ሃዘንና ልቅሶ ይሆናሉ። ይህ ዓይነቱ ትዳሪ ካለመታዘዝና ከእምቢተኝነት የሚመጣ ውጤት ነው።

የአቤሚሌክ ቤተሰብ በቤትልሔም (በዳቦ ቤት) እየኖሩ ተራቡ። ይህ የሚያስገርም ነገር ነው። በመሠረቱ መራብ አልነበረባቸውም። ይህም ረሃብ የደረሰባቸው፤ ባለመታዘዛቸው ምክንያት ነበር።

ረሃብ በተለያዩ ምክንያት ይገለጻል። አንድም ከተፈጥሮ መዛባት የተነሣ (በውርጭ፣ በጎርፍ፣ በዝናብ እጦት፣ በመሳሰሉት) አዝመራ ሳይሆን ይቀርና ረሃብ ይደርሳል። ሌላው ከእግዚአብሔር ፍርድ የተነሣ ረሃብ የሚሆንበት ጊዜ አለ። እግዚአብሔር አይሁዶችን ሲያስጠነቅቃቸው፣ ካልታዘዙ በአምላካቸውም ላይ ካመጹ፣ ጣዖትንም ወደ ማምለክ ከዞሩ እግዚአብሔር ሰማይን እንደሚዘጋባቸው አስጠነቅቋቸው ነበር። በመሳፍንት ጊዜ ሁሉም በዓይኑ ፊት መልካም የመሰለው ያደርግ ስለነበር ለፍርድ ተጋለጡ።

ይህ ዓይነቱ ክስተት እንዲሁ የሚከሰት ሳይሆን ከኃጢአትና ካለመታዘዝ ምክንያት ከእግዚአብሔር ፍርድ የተነሣ የሚሆን ነው። ለዚህ መድኃኒቱ በእግዚአብሔር ፊት ንስሐ ገብተው ምድሪቱን ይፈውስ ዘንድ መማጸን ነው።

ምዕራፍ 6

ያለመታዘዝ ውጤት

“እንዲህም ሆነ፤ መሳፍንት ይፈርዱ በነበረ ጊዜ በአገሩ ላይ ራብ ሆነ። አንድ ሰውም ከሚስቱና ከሁለት ልጆቹ ጋር በሞዓብ ምድር ሊቀመጥ ከቤተ ልሔም ይሁዳ ተነሥቶ ሄደ። የሰውየውም ስም አቤሚሌክ፣ የሚስቱም ስም ኑኃሚን፣ የሁለቱም ልጆች ስም መሐሎንና ኬሌዎን ነበረ፤ የቤተ ልሔም ይሁዳም የኤፍራታ ሰዎች ነበሩ። ወደ ሞዓብም ምድር መጡ በዚያም ተቀመጡ። የኑኃሚንም ባል አቤሚሌክ ሞተ፤ እርሷምና ሁለቱ ልጆችዋ ቀሩ። እነርሱም ከሞዓባውያን ሚስት አገቡ፤ የአንዲቱ ስም ያርፋ የሁለተኛይቱም ስም ሩት ነበረ። በዚያም አሥር ዓመት ያህል ተቀመጡ። መሐሎንና ኬሌዎንም ሁለቱ ሞቱ፤ ሴቲቱም ከሁለቱ ልጆቿዋና ከባልዋ ተለይታ ቀረች።” (ሩት 1:1-5)

ይህ ከዚህ በላይ የምናገኘው ጥቅስ፣ አቤሚሌክ የተስፋይቱን ምድር ትቶ ጊዜያዊ ችግሩ ግድ ብሎት ወደ ሌላ ምድር ያደረገውን መሰደድ ነበር። በዚህ ጉዳይ ለሁለት ነገሮች ትኩረት እንድንሰጥ ያስፈልጋል። ይኸውም የተስፋይቱ ምድርና የሞዓብ ምድር ተብለው የተለያዩት ቦታዎችን ነው። አቤሚሌክ ማርና ወተት ከምታፈሰው በተስፋይቱ ምድር ውስጥ ይኖር ነበር። ነገር ግን ከንእን ውስጥ ረሃብ ሆነ፤ ይህ የተከሰተው

ረሃብ ለከነአን ምድር አዲስ አይደለም። በአብርሃም፣ በይስሐቅ ጊዜም ቢሆን ይህ ከስተት ነበር። በተለይም በይስሐቅ ዘመን ከንአንን ረሃብ ሲጎዳት እግዚአብሔር ይስሐቅ የት መሆን እንደሚገባው የረሃቡን ዘመን በምን ዓይነት መንገድ ማሳለፍ እንዳለበትም፣ በሚገባና በዝርዝር በማስቀመጥ አሳውቆት ነበር።

ይስሐቅም ምንም እንኳን በምድሪቱ ውስጥ ረሃብ እጅግ የከፋ ቢሆንም እግዚአብሔር የተናገረውን አሜን ብሎ ተቀብሎ በመታዘዝ እግዚአብሔር ሁን ባለው ቦታ ሲሆን በዚያው ባለበት ሥፍራ፣ መሬቱን በማረስና እህል በመዝራት ተባርቶለት ከበፊቱ መቶ እጅ እጥፍ እንዳመረተ እንመለከታለን። በእግዚአብሔር ቃል ላይ በቀጥታ ተመዝግቦ የተቀመጠው እንዲህ ነው። “ይስሐቅ በዚያች ምድር ዘርን ዘራ፣ በዚያች ዓመትም መቶ እጥፍ አገኘ፤ እግዚአብሔርም ባረከው።” (ዘፍ. 26:12) ሀብት በሀብት ላይ እየተጨመረለት ስለሄደ እጅግ ባለጸጋ ሆነ።

እንዲያውም ከዚህ በላይ ይስሐቅ በስደቱ ስፍራ የውሃ ጉድጓድን ቆፍሮ፣ ደጋግመው ቢወስዱበት እንደገና ሌላ ቢቆፍር እግዚአብሔር አሁንም ውኃ ስለሰጠው የዚያን ጉድጓድ ስም “ሮኖቦት” እግዚአብሔር አበዛልን በምድር ላይ እንሰፋልን በማለት ስም አወጣለት። ይህም ይስሐቅ እግዚአብሔር ባስቀመጠው ቦታ ሆኖ፣ በረከት ግን እንዳልቀረበት ነው የሚያሳየን። እግዚአብሔር የበረከት አምላክ ነውና ልጆቹን ይባርካል።

ይህ ሁኔታ ግን ከመጀመሪያው አንሥቶ በአቤሜሌክ ሕይወት የተፈጸመው በተቃራኒ መንገድ ነው። ይኸውም በእግዚአብሔር ቃል ላይ እንደ ተጠቀሰው አቤሜሌክ፣ በዘመኑ የተስፋይቱ ምድር በረሃብ በምትወድቅበት ጊዜ፣ እግዚአብሔር ሊያስቀምጠው የፈለገበትን ቦታ ሳይጠይቅና ሳያዳምጥ፣ ሚስቱንና ልጆቹን ይዞ ወደ ሞፃብ ምድር በስደት ሄደ። ዝም ብለን በስሜት ብቻ ተነሣስተን፣ አስተያየት ለመስጠት ብንሻ፣ የአቤሜሌክን እርምጃ ትክክል ነው ከማለት አንሸሽም። እንዲያውም አቤሜሌክ እግዚአብሔር ማርና ወተት ታፈሰ ዘንድ ለእስራኤል ልጆች በተለየችው የተስፋ ምድር ውስጥ ነው ያለው፣ ታዲያ ለምን ምድሪቱ ፍሬን ከመስጠት ታቀበች? ማርና ወተቷስ ለምን ነጠፈ? በማለት ልንጠይቅም እንፈልግ ይሆናል። ጉዳዩ ግን ከምድሪቱ ላይ እንዳልሆነ አስቀድመን ካልተረዳን በስተቀር ስህተቱን ማየት ያዳግተናል። ምክንያቱም እስራኤላውያን የተስፋይቱን ምድር በረከት እንዲበሉ የተፈቀደላቸው እሺ ቢሉና ቢታዘዙ ብቻ እንደሆነ መዘንጋት የለብንም። (ኢሳይ. 1:19) የእስራኤል ልጆች እንቢታና አለመታዘዝ ወተትና ማር አያዘንብላቸውም፤ ይልቅስ በተሰጣቸው ማስጠንቀቂያ መሠረት ሰይፍ ነው እንዲበላቸው የተወሰነው። ስለዚህ ጉዳዩ ከምድሪቷ ጋር ሳይሆን ከሰዎቹ ጋር ነው ማለት ነው። በኦሪት ዘዳግም ምዕራፍ 28 ላይም የተሰጣቸው አስደናቂ የተስፋ ቃልና፣ በአንጻሩም ከባድ ማስጠንቀቂያ ተፈጻሚነት የሚኖረው ከሰዎቹ ውሳኔና

አካሄድ አንጻር እንደሆነ እግዚአብሔር ከሕዝቡ ጋር ያስቀመጠውን ቃል ኪዳን ማጤን እንችላለን። በአቤሜሌክም ዘመን በተስፋይቱ ምድር ላይ የተከሰተው የረሃብ ችግር፣ የምድሪቱ ችግር ሳይሆን የዘመኑ ሰው የልብ ችግር ነበር። አቤሜሌክ በጊዜው መሸሽ የነበረበት ከምድሪቱ ሳይሆን፣ ካለመታዘዝና እምቢ ከማለት ሃሳብ ነበር። አቤሜሌክ ይኖር የነበረው በእስራኤል ሕዝብ ላይ መሳፍንቶች ይፈርዱ፣ ይፈልጡና ይቆርጡበት በነበረበት ዘመን ነበር። ሰዎችም እንደ እግዚአብሔር ፈቃድና ሃሳብ ሳይሆን እንደ ግል ፈቃዳቸውና ፍላጎታቸው የሚሄዱበት ዘመን ነበር። ስለዚህ እነዚህ ሰዎች የእግዚአብሔርን ፈቃድ እሺ ሳይሉ እምቢ ብለው ሳለ እንደምን ምድር ፍሬ ትስጥ! ምድርን የፈጠረ እግዚአብሔር አይደለምን? እነርሱ በእግዚአብሔር ፊት ይህ ነገር መልካም ነውን? ብለው በመጠየቅ ፈንታ በእኛ ዓይን ይህ ነገር መልካም ነውን? በማለት የራሳቸውን ፍላጎት መመዘኛ እስካደረጉ ድረስ የተስፋይቱ ምድር ከእግዚአብሔር ፈቃድና ፍላጎት ውጭ ወተትና ማር ማፍሰስ ከቶም የማይቻል ነገር ነው።

በመሳፍንት 17:6 ላይ የሰፈረው ቃል በአቤሜሌክ ዘመን ይኖር የነበረውን የሕዝቡን አቋም በሚገባ ይገልጻል። “በዚያም ዘመን በእስራኤል ዘንድ ንጉሥ አልነበረም፤ ሰውም ሁሉ በፊቱ መልካም መስሎ የታየውን ያደርግ ነበር።” እግዚአብሔርም፣ ምድሪቱን ፍሬ እንዳትሰጥ በማድረግ በዘዳግም 28 ላይ በተሰጣቸው ማስጠንቀቂያ መሠረት፣ ምድር ብረት ምጣድ ሰማይም

ነሐስ ሆነባቸው፣ በድርቅም እንዲቀጡ አደረገ። በመሠረቱ አቤሜሌክ ማለት “እግዚአብሔር ንጉሤ ነው” ማለት ነው። ይህ ሰው እግዚአብሔር ንጉሤ ነው እያለ ይምልና ይገዝት ይሆናል። በሕይወቱ ግን ቅድሚያ የሰጠው ለራሱ ነው። የራሱ ገዥና አዛዥ ራሱ ነበር። በልቡ ዙፋን ላይ የተቀመጠው ንጉሤ ነው ያለው እግዚአብሔር ሳይሆን፣ እኔነቱ ነው። ስለዚህም ነው፤ በምድሪቱ ላይ ፍሬ ሲያጣ፣ ለራሱ መልካም መስሎ ወደ ታየው ወደ ሞፃብ ምድር ቤተሰቡን ይዞ የተሰደደው። አቤሜሌክ ለእግዚአብሔር ንጉሥነት አለመታዘዙና እሺ አለ ማለቱ አንዱ ምልክት ይኸው ከእግዚአብሔር ፈቃድ ውጭ ያደረገው ስደት ነው። ይህ ሰው ቤተሰቡን ለመመገብ ምግብ ገዝቶ ለመመለስ ወደ ሞፃብ ቢሄድ አንድ ነገር ነው፤ የእርሱ ውሳኔ ግን እግዚአብሔር እንዲኖርበት ከሰጠው ከተስፋይቱ ምድር ኮብልሎ ጭራሹን በሞፃብ ለመኖር ነበር።

አቤሜሌክ የተባለው ሰው የሄደው የእግዚአብሔር ቃል በተቃዋሚ ምሳሌነት ወደሚመለከተው ወደ ሞፃብ ምድር ነው። ይህ ሰው ወደዚያ ሲሰደድ፣ እግዚአብሔርን አላማከረም። ወደ ጌታ ቀርቦ፣ አምላኬ ሆይ! አምላኬ ሆይ! በአሁኑ ወቅት ምግብ የሚገኘው በሞፃብ ምድር ነውና ወደዚያ ሄጄ ምግብ ለመሸመት ያንተ ፈቃድ ምንድነው? ብሎ ለመጠየቅ አልፈቀደም። ይህን ከማድረግ ይልቅ ዝም ብሎ ተነሥቶ ከነቤተሰቡ በዚያ ለመኖር ሄደ። በጊዜው በዓይኑ ፊት መልካም መስሎ የታየው ያ ብቻ ነበር እንጂ ሁኔታው በእግዚአብሔር

ፊት መልካም ነው ወይ? ብሎ ራሱንም አልጠየቀም። እንዲያውም የተስፋይቱ ምድር ለእኔ ምንም የምትሰጠው ነገር የላትም ብሎ ኮበለለ። ይህ ሰው የጊዜውን ችግርና ረሃቡን ምክንያት አድርጎ ከተስፋይቱ ምድር ወጥቶ መሰደዱ፤ ብኩርናውን ለምስር ወጥ ሲል የሸጠውን ዔሳውን አስመስሎታል። የአቤሚሌክም ሃሳብ በቀጥታም ባይሆን በተዘዋዋሪ ይኸው ነው። እግዚአብሔር የተስፋይቱን ምድር ለአብርሃም፣ ለይስሐቅና ለያዕቆብ ሲሰጥ ዛሬ ግን ለእኔ እህል ማፍራት ካልቻለችና እኔን ከራበኝ ለእኔ ምኔ ናት! አልፈልጋትም። ይልቅስ ጠግቤ ወደምበላበት ወደ ሞዓብ ልሽሽ በማለት ነው የሄደው። ለእርሱ ለጊዜው የነበረው መፍትሔ ይኸው ብቻ ነበር። ለእግዚአብሔር ግን ከቶም ያ አይደለም።

እግዚአብሔር ከእነዚህ ሰዎች ጋር እንዳይጋቡ ከልክሎአቸው ነበር። እነዚህ ሕዝቦች እግዚአብሔርን የማያመልኩ፣ ለጣዖት የሚሰግዱና አመጸኞች ስለሆኑ፣ እስራኤላውያን ከእነርሱ ጋር ቢጋቡ እግዚአብሔርን ከማምለክ ይልቅ ለጣዖት መስገድና ማምለክን ይማሩና በእግዚአብሔር ላይ እንደሚያምኑ ጌታ ስለሚያውቅ እንዳይጋቡ ከለከላቸው። አቤሚሌክም በራሱ ፈቃድና ፍላጎት ወደ ሞዓብ ምድር ከነቤተሰቡ ሄዶ ተቀመጠ። ከዚህም የተነሳ ልጆቹ የሞዓባውያንን ቆነጃጅት መርጠው በሚስትነት ወሰዱ። እንግዲህ በስህተት ላይ ስህተት፣ በችግር ላይ ችግር መደራረብ ማለት ይሄ ነው።

በእግዚአብሔር ላይ በማመጽ የምንወስነው ውሳኔና የምንወስደው እርምጃ ሁሉ፤ ጊዜው ሲሞላ

የአመጸኝነታችንን ዋጋ ሳንከፍል እግዚአብሔር አይለቀንም። ስለዚህ አቤሚሌክ የአመጹን ዋጋ በሕይወቱ ከፈለ። በተሰደደበት አገር ሞተ፤ ተቀበረም። የአቤሚሌክ ሁለቱ ወንዶች ልጆች እግዚአብሔር እንዳያገቡ ከከለከላቸው ወገኖች ያለ እግዚአብሔር ፈቃድና ፍላጎት ሴቶች መርጠው ለራሳቸው አገቡ። ይህም ታላቅ አመጽ ነበር። በዚህ ምክንያት የአቤሚሌክ ሁለቱ ወንዶች ልጆች የእግዚአብሔር መቅሰፍት አረፈባቸው። በዚያም ሞተው ተቀበሩ። የአቤሚሌክ ሚስት ኑታሚን ከባልዋና ከልጆችዋ ጋር አራት ሆና ወጥታ በስደት አገር አንድ ራሷና ሁለት የልጆቿ ሚስቶች ብቻ ቀሩ። ኑታሚን ብቻዋን ቀረች። በዚያ እግዚአብሔር በጠላው መከራና ችግር በተሞላ አገር ውስጥ በባይተዋርነት ብቻዋን ቀረች። ይህች ሴት ምንም እንኳን ባልዋን ታዛ ወደ ባዕድና ወደ ተከለከለ ምድር ብትሄድም፣ ከተወለደችበት ከተስፋይቱ ምድር ጀምሮ በውስጧ የተቀበረ ውድ ነገር እንደ ነበረ ከመጨረሻ ውሳኔዋ መረዳት ይቻላል። ሩትንም የሳባትና የማረካት ይኼው ነገር ነበር። ያም ነገር ከእግዚአብሔር ጋር የነበራት ግንኙነት ነው። የኑታሚን ውጫዊ ሰውነት ቢጎሳቆልና ቢጠፋም የውስጥ ሰውነቷ ግን እየታደሰ ነበር። እግዚአብሔር ለሕዝቡ የሰጠውን ተስፋ አልለቀቀችም፣ አልዘነጋችም ነበር። ሩትንም የሳበው ይህ ድንቅ ተስፋ ነበር። ኑታሚን በሕይወቷ ለሩት ምስክር ሆነች።

ምዕራፍ 7

ታሪክን የቀየረ የኑኃሚን ቆራጥነት

“እርስዎም በሞዓብ ምድር ሳለች እግዚአብሔር ሕዝቡን እንደ ኀበኘ እንጀራም እንደ ሰጣቸው ስለ ሰማች፡ ከሞዓብ ምድር ልትመለስ ከሁለት ምራቶችዋ ጋር ተነሣች። እርስዎም ከሁለቱ ምራቶችዋ ጋር ከተቀመጠችበት ስፍራ ወጣች፤ ወደ ይሁዳም ምድር ሊመለሱ በመንገድ ሂዱ። ኑኃሚንም ምራቶችዋን፡- ሂዱ፡ ወደ እናቶቻችሁም ቤት ተመለሱ፤ በእኔና በሞቱት እንዳደረጋችሁ፡ እግዚአብሔር ቸርነት ያድርግላችሁ። እግዚአብሔር በየባላችሁ ቤት ዕረፍት ይስጣችሁ አለቻቸው። ሳመቻቸውም፤ ድምፃቸውንም ከፍ አድርገው አለቀሱ። እነርሱም፡- ከአንቺ ጋር ወደ ሕዝብሽ እንመለሳለን አሉአት። ኑኃሚንም አለች፡- ልጆቼ ሆይ፡ ተመለሱ፤ ለምን ከእኔ ጋር ትሄዳላችሁ? ባሎቻችሁ የሚሆኑ ልጆች በሆዴ አሉኝን? ልጆቼ ሆይ፡ ተመለሱ፤ ባል ለማግባት አርጅቻለሁና ሂዱ፤ ተስፋ አለኝ ብል፡ ዛሬ ለሊትስ እንኳ ባል ባገባ፡ ወንዶች ልጆችም ብወልድ፡ እነርሱ እስኪያድጉ ድረስ ትቆያላችሁን? ስለ እነርሱስ ባል ማግባት ትተዋላችሁን? ልጆቼ ሆይ፡ እንዲህ አይደለም፤ የእግዚአብሔር እጅ በእኔ ወጥቶአልና ከእናንተ የተነሣ እጅግ

ተመርፊአለሁ። ድምፃቸውንም ከፍ አድርገው እንደ ገና አለቀሱ፤ ምራቱም አማትዋን ሳመች፤ ሩት ግን ተጠጋቻት።” (ሩት 1:6-14)

በኑኃሚን ሕይወት ውስጥ የሚታየው ቆራጥነት ታሪክን የሚቀይር ቆራጥነት ነው። የእግዚአብሔር ሰዎችን ከሌሎች ሰዎች ለይቶ ዓይነተኛ የሚያደርጋቸው በሕይወታቸው የሚታየው አስደናቂው ቆራጥነታቸው ነው። እስቲ ስለ ዳንኤል ቆራጥነት ከተጻፉት መካከል አንዱን እንመልከት፡ እንዲህ ይላል። “ዳንኤል በንጉሡ መብልና በሚጠጣው ጠጅ እንዳይረክስ በልቡ አሰበ።” (ዳን. 1:8) (የዱሮው ትርጉም)። “ዳንኤል ደስ የሚያሰኘውን የንጉሡን ምግብ በመመገብና የወይን ጠጁንም በመጠጣት ራሱን ላለማርክስ ቁርጥ ውሳኔ አደረገ። (ዳን. 1:8) (አዲሱ ትርጉም)

የዳንኤል ቆራጥነት በአፉ ብቻ አልነበረም። የዳንኤል ውሳኔና ቆራጥነት ከልቡ ስለሆነ፡ ለተግባራዊነቱም አልተቸገረበትም። በአፍ ላይ ብቻ ተንጠልጥሎ የቀረ ነገር ግን ዘልቆ በልብ ላይ ያልተጫማና ያልረገጠ ቆራጥነት የትም አያደርስም፤ ፍሬም አይኖረውም። ተጨባጭ እርምጃና ለውጤት የሚያበቃ ቆራጥነት ሁልጊዜ ከልብ ሊሆን ይገባል። ለዚህም ነው ዳንኤል እግዚአብሔርን ላለማሳዘን፡ ከልቡ በመቁረጡ፡ ውሳኔውን በተግባር ለማሳየት የወሰነው። በዚህ ሁኔታ የጀመረው ቆራጥነት ነው እያደገ ሂዶ በአንበሳ ጉድጓድ ውስጥ እስከ መጣልም ድረስ ድፍረትን የሰጠው። በውስጡ የነበረው ቆራጥነት በመልካም ምግብ

ሳይሆን በመናኛ ምግብ ብቻ ከሌሎች ይልቅ ሰውነቱ እንዲያምርበት አደረገው። ከዚያ ቆራጥነት ቀጥሎ ነው የአንበሳ አፍ እንዲዘጋለት የሆነው። የሞፃብን ምድረ በዳ በሕይወታችን የሚለውጠው ቆራጥነት ነው። ከጌታ ጋር ከልባችን የምናደርገው ቆራጥነት ከመከራና ከሰቆቃ ነጻ አውጥቶ ወደ ተስፋይቱ ምድር ሊመልሰን እንዲሁም ዙሪያችንን የከበበውን የአንበሳን አፍ ይዘጋ ዘንድ ኃይል አለው።

ሲድራቅ ሚሳቅና አብድናጎ እንዲሁ ሌሎች የቆራጥነት ምሳሌዎቻችን ናቸው። ለናቡከደነጾር የወርቅ ምስል እንዲሰግዱ በተገደዱ ጊዜ የመለሱት የቆራጥነት መልስ “ንጉሥ ሆይ እርሱ ሊያድነን ፈቃዱ ባይሆን እንኳ፡ አማልክትህን እንደማናመልክና ላቆምኸውም የወርቅ ምስል እንደማንሰግድ እወቅ።” (ዳን. 3:8) የሚል ነበር። ያ ከልባቸው ሞልቶ የተረፈው ውሳኔና ቆራጥነታቸው የእሳትን ኃይል አጠፋው። በእነርሱ ላይ ሊሰለጥንና ሊያቃጥላቸው ሊያነዳቸው አልተቻለውም።

አብርሃም የተስፋይቱን ምድር የወረሰውና ለእግዚአብሔር ዘላለማዊ እቅድ መፈጸሚያ የተመረጠው እንዲሁም ለበረከት መሣሪያ የሆነው በቆራጥነት በወሰደው እርምጃው ነው። ያ እርምጃ ቤተሰቡንና የአባቱን ቤት ትቶ እግዚአብሔር ወደሚያሳየው ቦታ ለመሄድ እሺ ብሎ መታዘዙ ነው።

ጌታ ኢየሱስ ክርስቶስ እኛን ያድን ዘንድ አብ የላከውን ተልዕኮ ለመፈጸም በመስቀል ለመሞት ወደ ቀራንዮ የሄደው በቆራጥነት ነበር። ጌታ ባይሞትና

በድል ባይነሣ ኖሮ ዛሬ የዓለም ታሪክ ይህንን መልክ ባልያዘ እኛም መድኃኒት አጥተን ነፍሳችን ለእሳት ባሕር በተጋለጠች ነበር። ስለዚህ ጌታ የራሱን ፈቃድ ሳይሆን የአባቱን ፈቃድ እንዲፈጽም፣ ሆምጣጤም እንዲጠጣ የፈቀደው ከልቡ በሆነው ቆራጥነት ነው። በአጠቃላይ እግዚአብሔር ልዩ ነገር በሕይወታቸው በማድረግ የተጠቀመባቸው ሰዎች ልዩ ምልክታቸው ከልብ የሆነው ቆራጥነታቸው ነው። ይህም ቆራጥነታቸው የሚመጣው በእግዚአብሔር ላይ ካላቸው ጽኑ እምነት የተነሣ ነው። “እግዚአብሔርን መፍራት ጀግናና ቆራጥ ያደርጋል፤ ሰውን መፍራት ግን ፈሪና ሃሞተቢስ ያደርጋል” ይባላል። ልክ ነው ፈሪ ደጋግሞ ይሞታል፤ ቆራጥ ግን ቢሞት አንዴ ነው። ቆራጥ እምቢ ብሎ ቆርጦ ስለሚገባ ሞቱ አንዴ ብቻ ነው። ለዚህም ነው ሐዋርያው ጳውሎስ ፡ እኔ ከክርስቶስ ጋር ተሰቅያለሁ፤ ሕያው ሆኜ አልኖርም አሁን የምኖረው ኑሮ በወደደኝና ስለ እኔ ራሱን በሰጠው በእግዚአብሔር ልጅ ላይ ባለኝ እምነት ነው። በማለት ቆራጥነቱን የገለጸው። በኑኃሚን ሕይወት የምናየው ይህን ዓይነት ቆራጥነት ነው። ይህ ቆራጥነት ነው እሷን ከምድረበዳ፣ ከመከራና ከሰቆቃ ሕይወት ያወጣት። እግዚአብሔር ቀድሞ ወደ አስቀመጣት ሥፍራ የመለሳትና ወደ ተስፋይቱ ምድር መልሶ ያገባት የወሰደችው የቆራጥነት እርምጃ ነው። ኑኃሚን በባልዋ ምክንያት ታሪኳ ተበላሸ፤ ኑሮዋ መራራ ሆነ፤ ነገር ግን በቆራጥነቷ ምክንያት የተበላሸውን ታሪክ አድሳ

አስተካከለችው፣ ከባልዋ ፈቃድ ወደ እግዚአብሔር ፈቃድ ተመለሰች።

በዚህ ምንባብ ውስጥ የምናገኘው መልእክት ሞዓብን የሚያስጥልና ታሪክን እንድናስተካክል የሚያደርግ ቆራጥነትን ነው። እግዚአብሔር በታሪክ ውስጥ በአገልግሎቱ የተጠቀመባቸው ሰዎች በተመሳሳይነት የሚታይባቸው ልዩ ባሕርይ ቆራጥነታቸው ነው። ለመሆኑ ይህ ሁሉ እንዲከናወን ያስቻላት ነገር ምንድን ነው? በቂ መልስ የሚፈልግ ጥያቄ ነው። በሩት መጽሐፍ 1:6 ላይ እንደምንመለከተው ሩት በዛ ጨለማ በዋጠው ምድር ሳለች፣ በእግዚአብሔር ሕዝብ ጠላቶች ምድር ሳለች፤ እግዚአብሔር ለእስራኤል ሕዝብ ምህረት እንዳደረገና እንደ ጎበኘው ብዙ መከርም እንደሰጣቸው ሰማች። እግዚአብሔር በእምነት በምድራቸው፣ እንደ ፈቃዱ፣ በአምላካቸው ተስፋ ሳይቆርጡ፣ ባይመቻቸውም፣ በረሃብ ቢሰቃዩም ጸንተው በመጠበቅ የተቀመጡትን እንደ እርሷ ወደ ሞዓብ ምድር ለጊዜው ችግር ብለው ያልኮበለሉትን እንደ ጎበኘና እንዳሰባቸው ታሪክንም እንደለወጠላቸው ሰማች። የእግዚአብሔር ቃል “እግዚአብሔርን በመተማመን የሚጠበቁ ኃይላቸውን ያድሳሉ።” ስለሚል፣ እነዚህ ሕዝቦች አምላካቸውን በመተማመን በምድራቸው ሆነው ስለ ጠበቁ ኃይላቸው ታደሱ። ይህንን ዜና በመስማቷ ለቆራጥነቷ የመጀመሪያ ምክንያት ሆናት።

ዛሬም ሰዎችን ከገቡበት የሞዓብ፣ ሰቆቃና መከራ ይወጡ ዘንድ እንዲቆርጡ የሚያደርጋቸው

የእግዚአብሔርን የጉብኝት ዜና ምስራቹን ሲሰሙ ነው። ለዚህም ነው ወንጌልን ላልሰሙት በማሰማት ካሉበት የሰቀቀን ኑሮ እንዲወጡ መርዳት ያለብን። የእግዚአብሔር መልካም ዜና ነገሮችን፣ ታሪክን፣ ሕይወትንና ኑሮን ይለውጣል። ኃጢአተኞች የእግዚአብሔርን ጉብኝት ሲሰሙ በቆራጥነት ወደ ደህንነት ለመምጣት ይወስናሉ። ምክንያቱም ክርስቶስ እኛን የጎበኘን ገና ኃጢአተኞች ሳለን ነው። ይህም የራሱን ፍቅር ያስረዳል። በጨለማ የሚሄድን ሕዝብ ብርሃን የሚያወጣላቸው፣ በሞት ጥላ ውስጥ ለተቀመጡት የሕይወትን ብርሃን የሚያፈነጥቅላቸው ጌታ ኢየሱስ ክርስቶስ ነው። ሰዎች ይታደሱ ዘንድ፣ ካሉበትም የጥፋት ጎዳና እንዲመለሱ ይህን አስደናቂ ዜና ሊሰሙ ይገባቸዋል። ከዚህ በቀር ሌላ መፍትሄ በዚህ ምድር ላይ አይገኝም። እግዚአብሔር እኛ እንደምናስበውና እንደምንገምተው ጨካኝ አምላክ አይደለም። እርሱ በጨለማና በምድረ በዳ የሚገኙትን ይጎበኝ ዘንድ የሚራራ አምላክ ነው። እረኞችን በጥበቃ መስክ ላይ እያሉ በጭለማ መላእክትን ልኮ በመልካም ዜና ጎበኛቸው። ደቀመዛሙርትን በበዓለ ሃምሳ ቀን፣ በፍርሃት ተከበው ከሰዎች ተገልለው ተሰብስበው ወደ አምላካቸው ሲጸልዩ ሳለ፣ እግዚአብሔር በታላቅ ጉብኝት ጎበኛቸው። ድንገተኛና አስገራሚ ጉብኝት ነበር። እነርሱ ከጠበቁትና ይሆናል ብለው ከገመቱት በላይ ነበር የእግዚአብሔር ጉብኝት። ኃይል የሆነላቸውን መንፈስ ቅዱስን አፈሰሰላቸው። እግዚአብሔርን በተስፋና

በእምነት ለሚጠበቁት መልሱ አስገራሚና ድንገተኛ ነው። ስለዚህ እግዚአብሔር በድንገት ይጎበኘናል እርሱ ካስቀመጠን ቦታና ከፈቃዱ ፈቀቅ አንበል። ትንቢትም አይዘገይም፤ የዘገየ እንኳ ቢመስልም ወደ ፍጻሜው ይቸኩላል። “ራእዩ ገና እስከ ተወሰነው ጊዜ ነው። ወደ ፍጻሜውም ይቸኩላል። እርሱም አይዋሽም፤ ቢዘገይም በእርግጥ ይመጣልና ታገሠው፤ እርሱ አይዘገይም።” (ዕንባ. 2:3) የእግዚአብሔር ቀጠሮ አይፋለስም። ሌሊት የመከራና ያለመመቸት ምሳሌ ነው። ሌሊት የሞዓብና እንቅፋት የበዛበት ሁኔታ ምሳሌ ነው። ታዲያ እግዚአብሔር በዚያ በሌሊት ነው ሰውን ጎብኝቶ ነጻ የሚያወጣው። ይህንንም የሚያደርገው የሰውን ልብ ካየና ከመረመረ በኋላ ነው። የእኛ ልብ የኢየሱስን ጉብኝት የሚጋብዝ መሆን አለበት። እግዚአብሔር በሌሊት ልባችንን ይፈትናል። ሌሊት በሕይወታችን በሚመጣበት ጊዜ እግዚአብሔር ልባችንን ሊፈትን ነው ማለት ነው። በመከራ ውስጥ፣ በችግር ውስጥ ልባችን ይፈትናል። ያን ጊዜ ልባችን ኢየሱስን ለጉብኝቱ የሚጋብዝ መሆን አለበት። ሰዎችን መራራ የሚያደርጋቸው፣ የሚጋፈጣቸው መከራ ሳይሆን፣ መከራውን ለማስተናገድ በውስጣቸው የተቀመጠው ነገር ነው። የልባቸው አቋም መከራውን በሕይወታቸው ውስጥ እንዲመርር ያደርገዋል። ለምሳሌ አንዳንድ ሰዎች ከመከራቸው ውስጥ ጣፋጭ ነገር ይወጣል። ምክንያቱም በውስጣቸው የተቀመጠው ነገር ጣፋጭ ነውና።

የሁላችንም ጥያቄ እግዚአብሔር በሌሊታችን ወቅት ይፈትነን ዘንድ ሊሆን ይገባል። በዚያን ወቅት የእግዚአብሔር ጉብኝት በሕይወታችን ውስጥ ይከተላል። የእግዚአብሔር ጉብኝት በሕይወታችን ሲሆን ደግሞ ህመማችን ሁሉ ይፈወሳል፤ የጠፋው ሰላም ይመለሳል፤ የጠፋው ዝማሬ ትክክለኛውን ቅኝት ይይዛል፤ የጠፋው ሰማያዊ ደስታ ይመለሳል፤ ሕይወት ትታደሳለች፤ ደረቁ ይለመልማል፤ ተስፋ የተቆረጠበት ነገር ተስፋው ይለመልማል፤ የተበላሸ ታሪክ ይታደሳል፤ ያኔ ሞዓብን ጥሎ ወደ ጌታ መመለስ አያስቸግርም።

በኑኃሚንም ሕይወት የተከናወነው ይኸው ነው። የእግዚአብሔርን ጉብኝት በመስማቷ ሞዓብን ጥላ ወደ ተስፋይቱ ምድር መመለስ አልከበዳትም። ልክ እንደ እርሷ ለውሳኔ የሚያበቃ ቆራጥነት “እኔ የእግዚአብሔር ጉብኝት ባለበት ቦታ መገኘት እፈልጋለሁ” የሚል ውሳኔ ነው። ለእኛ ግን ወደ እግዚአብሔር በረከት ውስጥ እንዳንገባ እንቅፋት የሆነብን ትልቁ ነገር፣ ያሳለፍነው ልምምድ ነው። ጥሩ ነው የምንለው ልምምድ እንኳ ሊመጣ ካለው ከእግዚአብሔር በረከት ወደ ኋላ ሊጎትተን ይችላል። ስለዚህ ልምምዳችንም ሳይቀር ለእግዚአብሔር ፈቃድ መገዛት ይኖርበታል። ለዚህም ነው ጳውሎስ “...በኋላዬ ያለውን እየረሳሁ በፊቴ ያለውን ለመያዝ እዘረጋለሁ።...” (ፊልጵ. 3:13) ያለው። ያለፈውን ውድቀታችንን፣ መሳካትም ይሁን አለ መሳካት ወዲያ ትተን በፊታችን ወደ ተንግለለው ወደ እግዚአብሔር በረከት ለመዘርጋት ካልቆረጥን በረከትን

አናገኝም፤ እግዚአብሔር ወደ አዘጋጀልንም ሙላት መድረስ አንችልም።

የእግዚአብሔር ቃል እንደሚነግረን “እምነት ከመስማት ነው፤ መስማትም በእግዚአብሔር ቃል ነው።” (ሮሜ 10:17) ኑታሚን በእምነት ተሞልታ ለቆራጥነት የበቃቸው አስቀድማ የወገኖቿን መነብኘት ዜና በመስማቷ ነው። በውስጣችን እምነት ካልተተከለ በቀር ከሞዓብ ጋር ያለን ቁርኝት መቆረጥ አይችልም፤ ካልቆረጥን ደግሞ ከሞዓብ ምድር መውጣት አንችልም። ስለዚህ እምነታችን የሚያድገው፥ የእግዚአብሔርን በጎነት፣ ምህረት፣ ቸርነት፣ ርኅራኄውንና ፍቅሩን በመስማት ነው። ኑታሚን በወገኖቿ መካከል የሆነውን የእግዚአብሔርን በጎነት፥ ምህረትና ቸርነት በመስማቷ በውስጧ እምነት አደገ። ያም እምነት ቆራጥ አደረጋት፣ ያም ቆራጥነቷ ከሞዓብ ምድር ወደ ተስፋይቱ ምድር እንድትመለስ አስቻላት።

የእግዚአብሔር ልጆች ቆራጥ እንዲሆኑ የእግዚአብሔርን ቃል መመርመር፣ ማጥናትና መብላት አለባቸው፤ ምክንያቱም ለቆራጥነት የሚያበቃቸው እምነት የሚያድገው በእግዚአብሔር ቃል ነውና። በአንጻሩ ጥርጥርም የሚመጣው ከምንሰማው መናኛ ነገር ነው። እምነታችንን የሚያናጋ፥ ወኔያችንን የሚያሟሽሽ፥ ቆራጥነታችንን የሚፈትን መልካም ዜና ወይም ወሬ ስንሰማ፥ ጥርጥር በውስጣችን ይከተላል፤ እምነታችንም ይሟሽሻል። እግዚአብሔርም ካስቀመጠን የተስፋ ምድር እንድንኮበልል ያደርገናል።

ምዕራፍ 8

የቆራጥነት እርምጃዎች

መከራና የተደራረበ ችግር ያላጠፋው የውስጥ እሳት በኑታሚን ሕይወት ውስጥ መቀጣጠል መጀመሩን የምንመለከተው በመጽሐፈ ናት 1:6-22 ባለው ክፍል ውስጥ ነው። በዚህ ክፍል ውስጥ የኑታሚንንና የሩትን ቆራጥነትና መታደስ እናያለን። አስቀድመን እንደተመለከትነው በአቤሜሌክ የስንፍና ውሳኔ እግዚአብሔር ለሕዝቡ የሰጠው ታሪክ ተበላሽ። በአንጻሩ ደግሞ በኑታሚንና በሩት ቆራጥ የብልህነት ውሳኔ የተበላሸው ታሪክ እንዲታደስ ሆነ።

1. መስማት

ኑታሚንም መልካም ዜናን ሰማች፤ የሰማችውንም አመነች። ያመነችውም እምነት፥ ቆራጥ አደራጋት፥ ቆራጥነቷም ወደ እግዚአብሔር በረከት እንድትደባለቅ አስቻላት። የምንሰማው ነገር በእምነት ካልተሞሃደን ከቶም ጥቅም አይኖረውም፤ ለቆራጥነት የምንበቃው የምንሰማውን ነገር ከራሳችን ጋር በእምነት ስናዋህደው ብቻ ነው።

2. መወሰን

በሁለተኛ ደረጃ፡ ኑሯሚንን ከምድረ በዳ እንድትወጣ ያስቻላት፡ በሰማችው ዜና ተመርኩዛ ያደረገችው ውሳኔ ነው። መልካሙን ዜና ስለ ምድሯ ከሰማች በኋላ በሞዓብ ምድር ላለመቆየት ባደረገችው ውሳኔ ባትጸና ኖሮ ውጤት አይኖረውም ነበር። ቆይ ነገ፡ ቆይ ከነገ ወዲያ ብለን ለእርምጃ ወደ ኋላ የምንጎትተው ቆራጥነታችን በውሳኔ ስለማይጸና ነው። በመጽሐፈ ሩት 1:7 ላይ ይህ ተጽፏል። “እርስዎም ከሁለት ምራቶችዎ ጋር ተነሣች። እርስዎም ከሁለት ምራቶችዎ ጋር ከተቀመጠችበት ሥፍራ ወጣች።” የሚለው አገላለጽ ውሳኔዋን በይደር አለመያዟን፤ ዘንድሮ ባልችል ለከርሞ፡ ለከርሞ ባልችል ደግሞ እያለች ጊዜዋን ባለማባከኗ ነው። ድሮም ቢሆን ባሌ እኔንና ልጆቼን ይዞ ወደ ሞዓብ የኮበለለው፡ የሚበላ ቢጠፋ፡ አዝመራም እምቢ ቢል ነው። ዛሬ ግን እኔም በሞዓብ ምድር ውስጥ የተረፈኝ ነገር የለም። ባሌን አጥቻለሁ ልጆቼን በሞት ተነጥቄአለሁ። አገሬ ይሁዳን ግን እግዚአብሔር ጎብኝቷቷል፡ የሚበሉትንም ሰጥቶአቸዋል። ስለዚህ ምን ቀረኝ ብየ በስደት እኖራለሁ ብላ በልቧ የቆረጠችውን በተግባር ለመግለጽ ወሰነች፡ ከቤቷ ወጣች ወደ ይሁዳ ምድር አቀናች።

ብዙ ሰዎች በዓለም በረሃ፡ አለኝ የሚሉትን ነገር አጥተው፡ ሌላው ቀርቶ ሥጋቸው እንኳ በማይድን ደዌ ተመትቶ ለሞት ደርሰው ሳለ እስከ መጨረሻው በዛው

ለመጥፋት ይደነድናሉ። ኑሯሚን ግን እንደዚህ አልሆነችም የእግዚአብሔርን ምሕረት እስከመጨረሻ ድረስ ለመፈለግ በቆራጥ ውሳኔ ጸናች። ወገኖቹን የጎበኘ፡ ለወገኖቹ የሚበሉትን እህል የሰጣቸው የሠራዊት ጌታ እግዚአብሔር አምላክ፡ እኔንም የሞዓብን ምድረ በዳ እንዳልፍ፡ ቃል ኪዳን ወደገባልኝ ወደ ተስፋይቱ ምድር እንድገባ ለእኔም ምግቤንና በረከትንም እንደሚሰጠኝ አምናለሁ፤ በሚል ውሳኔ ተንቀሳቀሰች። ትልቅና እግዚአብሔርን የሚያስደስት ውሳኔ ነበር።

እኛም ከሞዓብ ምድረ በዳ ነጻ የምንወጣው በቆራጥነት በወሰንን ጊዜ ነው። ያለ ውሳኔ የተበላሸውን ታሪካችንን ማደስ፤ ከጉስቁልናችንና ከመከራችን መውጣት፡ ጌታ ወዳዘጋጀልን በረከት መግባት አንችልም። የእግዚአብሔር ዘላለማዊ ሃሳብና እቅድ ያ ነው። የባልዋና የልጆችዋ ሞት፡ ያደረሰባት ሰቆቃ በኑሯሚን ውስጥ የተዳፈነውን እሳት አላጠፋም።

3. መነሣት

በሦስተኛ ደረጃ፡ የኑሯሚን ከሞዓብ መውጣት ምክንያት ነው ብለን የምናስቀምጠው፡ የኑሯሚን መነሣት ነው። ወይም የኑሯሚን መቆም ነው። ውሳኔ ያጸናል፡ ውሳኔ ያቆማልም። መቆም ለመራመድ የመጀመሪያው ምልክት ነው። እስራኤላውያን ከግብጽ ምድር በወጡበት ሌሊት እግዚአብሔር የሰጣቸው መመሪያ ነበር። ይኸውም እያንዳንዱ እስራኤላዊ

ጫማውን ተጫምቶ ወገቡን ታጥቆ፡ በትሩን በእጁ ይዞ፡ ፋሲካን እንዲበሉ ነበር።

ኑኃሚን ከሞዓብ ምድር ከሞት አገር ለመውጣት ወሰነች፤ ውሳኔዋንም ተግባራዊ ለማድረግ ከተቀመጠችበት ሥፍራ ተነሣች፤ ቆመች፤ ማለት ነው። የብዙዎቻችን ችግር እዚህ ደረጃ ላይ ደርሰን ከዛ ባሻገር ለመዝለቅ ያቅተናል። ቆርጠናል ብለን፡ ከዚያም ወሰንን ብለን፡ ለጉዞ መሰናዶ ካደረግን በኋላ፡ እንደገና “ታጥቦ ጭቃ” ዓይነት፡ ከቆምንበት ቦታ ተመልሰን እንቀመጣለን። ያ አቋማችን እግዚአብሔርን እጅግ ያሳዝነዋል። እኛ ቀድሞውንም ቢሆን ሥጋችን ቢነሣም መንፈሳችን ስላልተነሣ፤ እግራችን ቢነሣም ልባችን አልተነሣምና የትም አንደርስም። መንፈሳችንና ልባችን አስቀድሞ ከነቃ፡ ሥጋችንም ለእርምጃ ንቁና ብርቱ ይሆናል። የሚያግደን ነገር አይኖርም። ለኑኃሚንም ከሞዓብ ለመውጣት ለጉዞ መታጠቅ ትልቅ አስተዋጽኦ የነበረው የመንፈስዋ ንቃትና ብርታት ነው። ኑኃሚን ሥጋዋ ብቻ ሳይሆን መንፈስዋ ንቁ ነበር።

ወንድሜና እህቴስ የእናንተ ቆራጥነት፡ ውሳኔና፡ ንቃት ምን ያህል ነው? ንቃታችሁ የሚታየው በሥጋችሁ ላይ ብቻ ነው ወይስ አስቀድሞ በመንፈሳችሁና በልባችሁም ላይ ነው? ከሞዓብ እንድንወጣ በቅድሚያ ይህ ጥያቄ ምላሽ ማግኘት አለበት።

ዛሬ ዘመናችን የመንቃት ዘመን ነው። “አንተ የምትተኛ ንቃ! ክርስቶስም ያበራልሃል፤” በማለት የእግዚአብሔር ቃል የሚያደፋፍረው ለዚህ ነው። እንደ

ተኛን ከሞዓብ ወጥተን ወደ ተስፋይቱ ምድር መግባት አንችልም። ስለዚህ ከተኛንበት መንቃት ይጠበቅብናል።

4. መውጣት

በአራተኛ ደረጃ ላይ የምንመለከተው የኑኃሚን ከሞዓብ የመውጣቷ እርምጃ በመቆም ብቻ ሳታበቃ ካለችበት መውጣቷ ነው። ይህንንም የእግዚአብሔር ቃል የገለጸው “እርስዎም ከሁለት ምራቶችዎ ጋር ከተቀመጠችበት ሥፍራ ወጣች።” (ሩት 1:7) በማለት ነው። የእርምጃውም ሂደት እንደሚከተለው ነበር። ተጠባበቀች፡ ሰማች፡ አመነች፡ ወሰነች ወጣች።

መስማት ያለ እምነት፡ ማመን ያለውሳኔ፡ ውሳኔም ያለ እርምጃ፡ ምንም ፋይዳ የለውም። ውሳኔአችን፡ መቁረጣችን፡ አካል ገዝቶ፡ ነፍስ ዘርቶ ተጨባጭ የሚሆነው በውሳኔአችን መሠረት እርምጃ ስንወስድ ነው። ኑኃሚንም ከተቀመጠችበት ሥፍራ የመነሣት እርምጃ ብቻ አይደለም የወሰደችው፡ ከነበረችበት ቦታ ወጣች። ከተቀመጡበት ሥፍራ መነሣት በቂ እርምጃ አይደለም፤ መቀመጫው በአጠገብ እስካለ ድረስ፡ ተመልሶ የመቀመጥ ፈተና ሊገጥም ይችላል። እርምጃችን ብቃት የሚኖረው ከተነሣንበት ሥፍራ ስንወጣ ነው። ኑኃሚን የወሰደችው እርምጃ ይህንኑ ነው። ከዚያ በኋላ ነው፡ ድሮ ከተበላሸው ታሪኳ፡ ከተያዘችበትና ከወደቀችበት ቀንበር ልትላቀቅና ነጻ ልትወጣ የቻለችው። ይህም አሠራር የእግዚአብሔር ፈቃድ ነው።

እግዚአብሔር ደጋግሞ ሲናገረን አቁዋም መለየትና እርምጃን መውሰድ አስፈላጊ ነው። አለበለዚያ በኋላ ልንቋቋመውና ከላያችን ላይ ልናስወግደው የማንችለው ድንዛዜ ውስጥ ገብተን ሕይወታችን የለቅሶና የዋይታ ሕይወት ይሆንብናል።

5. እርምጃ መውሰድ

አምስተኛው እርምጃ። በሩት 1:7 ላይ እንደ ተጻፈው “ወደ ይሁዳ ሊመለሱ በመንገድ ሄዱ።” ይላል። ኑታሚን ከተቀመጠችበት ሥፍራ መውጣት ብቻ ሳይሆን ወደ ግዚ ለመድረስ መንገዱን ቀጠለች። የኑታሚን ድርሻ በቃ ሞዓብን ለመጣል ወስኛለሁ ማለት ብቻ አይደለም፤ ወይም ከነበረችበት ሥፍራ መውጣቷ ብቻ አይደለም፤ ጉዞዋን መቀጠል ነበረባት። ወዳለመችው ግብ ለመድረስ መንገድ መጀመር ነበረባት።

6. መንገድን መለየት

ስድስተኛ ኑታሚን በአዲስ መንገድ መሄዷ። ኑታሚን ያለ ዓላማና ያለ ግብ አልነበረም ይህን ሁሉ እርምጃ በየደረጃው የወሰደችው። በግብና በዓላማ ነበር። ግዚም፣ ወደ ይሁዳ ምድር መመለስ ነበር። ዓላማዋ እግዚአብሔር ከጎበኛቸው ወገኖቿ ጋር መደባለቅ ነበር።

እኛም በክርስትና ሕይወት ጉዞአችን ውስጥ መለኮታዊ ግብና ዓላማ እንዲኖረን ይገባል። ክርስትና ለመኖር ስንል ብቻ የምንኖረው ፋይዳ ቢስ ሕይወት

ሳይሆን ዓላማና ግብ ያለው ጉዞ ነው። ዓላማችን በእግዚአብሔር እቅድ ላይ የተመሠረተ መለኮታዊ ዓላማ ካልሆነ፣ ለክርስትናችን የተላላተ ግምትና ትርጉም ለመስጠት እንገደዳለን። የክርስትና ዘላለማዊ ዓላማ፣ የዘላለም ሕይወት ነው። ከዚህ ውጭ የምንተክለው ግብ የእኛ ግብ እንጂ የእግዚአብሔር የዘላለማዊ እቅድና ግብ አይደለም። ለመውጣት ብንሞክር እንኳ እቅማችን ምድረበዳውን ዘልቆ የሚያልፍ አይሆንም። ኑታሚን ግዚን ቤተልሔም አድርጋ፣ የእግዚአብሔርን ጉብኝት በመናፈቅ ባትነሣና ጉዞዋን ባትቀጥል ኖሮ፣ የሞዓብ ምድረበዳ ውጦ ባስቀራት ነበር። ለመንፈሳዊ ሕይወታችን፣ ለመንፈሳዊ አገልግሎታችን፣ ለኑሮአችን፣ በእግዚአብሔር ፈቃድና እቅድ መሠረት መድረሻና ግብ ከሌለን አቅጣጫው እንደ ጠፋበት የአየር ላይ በራሪ ወይም የባሕር ላይ ተንሳፋፊ በመሆን ኑሮአችንንና ሕይወታችንን ከአደጋ ላይ እንጥላለን። ምክንያቱም ከነአን በርቀት የማትታየው ሕዝብ ጥፋቱ በምድረበዳ ውስጥ ነው። ከዮርዳኖስ ወዲህ ሆኖ አሻግሮ ከንአንን የሚያደና፣ ግቡ ያደረገ ሕዝብ በእግዚአብሔር በአምላኩ ኃይል ዮርዳኖስን ይሻገራል፤ ምድሪቱንም ይወርሳል። አብዛኛውን ጊዜ የእኛ ችግር መቁረጥ፣ መወሰን፣ ወይም መነሣትና መውጣት፣ አለዚያም ጉዞን መቀጠል ሳይሆን ወዴት እንደምንሄድ፣ በምን ዓላማ እንደምንሄድ አለማወቅ ነው። ሕይወታችንን ያለ ግብ በመዋለል እናሳልፈዋለን። እንደያው በደፈናው ጌታ የፈቀደው ይሁን ከማለት በቀር፣ እግዚአብሔር ሆይ

እዚህ መድረስ እፈልጋለሁ በማለት የምናልመው ግብ የለም። ግብን ማለምና ዓላማን መለየት ኃጢአት አይደለም። ያዕቆብ እንዳለው “ጌታ ቢፈቅድ ብንኖርም ይህን ወይም ያን እናደርጋለን” (ያዕ. 4:15) እያልን ግባችንን መተከልና ዓላማችንንም መተለም እንችላለን። በእግዚአብሔር ፈቃድ ሥር የሆነ ግብና ዓላማም ሊኖረን ይገባል። ለመሆኑ የት መድረስ ነው የምንፈልገው?

ጌታ ኢየሱስ፡ “ጌታ ሆይ!” እያልን እንድንጠራው ብቻ አይደለም የሚፈልገው። ዓላማም እንዲኖረን ይሻል። ጌታ ኢየሱስ ዕውሩን በርጠሜዎስን “ምን ላደርግልህ ትወዳለህ?” (ማርቆ. 10:51) ብሎ መጠየቁ ለመሆኑ የዳዊት ልጅ ሆይ ብለህ ስትጠራኝ ምን ዓላማ ይዘህ ነው? ግብህስ ምንድነው? ብሎ መጠየቁ ነው። ዕውሩም በእርግጥ ዓላማና ግብ ነበረው። ጌታ ኢየሱስ ለጠየቀው ጥያቄ ቶሎ ብሎ “አይ ዘንድ እወዳለሁ።” (ማርቆ. 10:51) ሲል መለሰ። ለመሆኑ እኔንና እናንተን ግባችሁ ምንድነው ብሎ ቢጠይቀን፤ የምንሰጠውን መልስ፤ ገና አስበን አውጥተን አውርደን፤ ሲባል የሰማነውን ነው? ወይስ ልክ እንደ በርጠሜዎስ፤ ወዲያውኑ ሳናመነታ ነው የምንመልስለት? እንደ ክርስቲያን፤ እንደ ቤተሰብና እንደ አገልጋይ እንደ ቤተ ክርስቲያን መድረሻ ዓላማና ግብ ይኖረን ዘንድ ይገባል። ምክንያቱም እርሱ ራእያችንን፤ ዓላማችንንና ግባችንን፤ ከዘላለማዊ እቅዱ ጋር የማይቀዋወም ከሆነ ያከብራል፤ ለፍጻሜውም ጸጋና ኃይልን ይሰጠናል። ለዚህም ነው ሐዋርያው ጳውሎስ “ከሰማይ ለታየኝ ራእይ እምቢ አላልኩም።” በማለት

ለዓላማውና ለራእዩ ተፈጻሚነት እንደሚኖረው ለመግለጽ የፈለገው። እንደዚሁም “በኋላዬ ያለውን እየረሳሁ በፊቴ ያለውን ለመያዝ እዘረጋለሁ” (ፊልጵ. 3:13) በማለት ጳውሎስ የዘረዘረው፤ የሚታየው ነገር ቢኖር ነው እንጂ ከምንም ተነሥቶ ነፋስን እንደ መከተል አይደለም። እኛስ እግዚአብሔር ለዚህ ነገር የሚያዘጋጀን ከሆነ ከፊታችን የሚታየው ራእይ ምንድነው? ኑኃሚን ዝም ብላ ተነሥታ ወጥታ በምድረ በዳ ውስጥ ለመንከራተት የሞዓብን ምድር አልለቀቀችም። የሞዓብን ምድር ለመልቀቅ ስትነሣ የመጨረሻ ግብዋ ወደ ይሁዳ ምድር ወደ ቤተልሔም መድረስና፤ ከወገኖችዋ ጋር ተደባልቃ፤ የእግዚአብሔርን በረከት ለመካፈል ነበር። ለብዙ ሳምንታትና ወራት በምድረ በዳ ውስጥ ስትጓዝ ዋና ብርታት የሆናት፤ ግብዋ የሆነውን ይሁዳ ቤተ ልሔምን ማሰብዋ፤ የእግዚአብሔርን ታላቅ ጉብኝትና በረከትን ተስፋ ማድረግ ነው። ክርስቲያን በዚህ ዓይነት ራእይና ግብ ተሞልቶ ካልተጓዘ፤ ክርስትናው ትርጉም አጥቶበት ጉዞውን መቀጠል ይቸገራል። ስለዚህ በመሃል ላይ ወደ ኋላ ለመመለስ ቢያዘነብልም አያስገርምም።

7. በጉዞ መጽናት

ኑኃሚን ጉዞዋን ከቀጠለች በኋላ፤ እያንዳንዱ እርምጃዋ ወደ ቤተልሔም ሊያደርሳት እንደሚችል ተረድታለች። አንድ እርምጃ በተራመደች ቁጥር፤ ከሞዓብ በአንድ እርምጃ እንደራቀች ወደ ቤተ ልሔም አንድ እርምጃ እንደቀረበች ተገንዝባለች ማለት እንችላለን። ማንም

ግብና ዓላማ ያለው ሰው በጉዞው ላይ የሚያስበው ነገር ይህ መሆን አለበት። ኑሯሚን እያንዳንዱ እጅምጃዋ፡ ከሞግብ እያራቃት፡ በአንጻሩ ደግሞ ወደምትናፍቀው ወደ ቤተልሔም ምድር እያቀረባት ስለሆነ፡ ይህም ልዩ ብርታትን ይሰጣታል። እግዚአብሔርንም ደስ የሚያሰኘውና የሚያረካው ይህ እንቅስቃሴአችንና ጉዞአችን ነው። እግዚአብሔር ይህንን ጉዞአችንን የሚመለከተው ከክፉ ነገር እየራቅን እርሱ ወዳዘጋጀልን ዘላለማዊ እቅድ መቃረባችንን ነው።

ለጉዞአችን ስኬታማነት ግባችንን ብቻ ባሻገር መመልከት ይኖርብናል። በዙሪያችን የሚገኘውን ምድረበዳ በመመልከት፡ ቆርጠን ከተነሣንለት ዓላማ ወደ ኋላ መቅረት አይገባንም። ዓይናችን ከዓላማችን መነቀል የለበትም። ለዚህም ነው ሐዋርያው ጳውሎስ ለገላትያ ሰዎች በጻፈው መልእክቱ ላይ እናንተ የገላትያ ሰዎች ሆይ ክርስቶስ በፊታችሁ እንደ ተሰቀለ እንዳታዩ ማን አዚም አደረገባችሁ! በማለት የወቀሳቸው። ክርስቲያን ዓይኑን ዓላማው ከሆነው ከመስቀሉ ላይ ሲነቅል፡ ሕይወቱ፡ እምነቱና ተስፋው በመዘበራረቅ በዓለም ምድረ በዳ መፍገምገም ይጀምራል። ስለዚህ አንድ ክርስቲያን በፊቱ የሚያየው ነገር፡ ዓላማው ስለሆነ በቆራጥነትና በብርታት እንዲገሰግስ ያደርገዋል። ጠላትም፡ ክርስቲያንን ለማጥመድና ለመጣል የሚጥረው፡ በፊቱ የሚገኘውን ዓላማ፡ በተስፋ መቁረጥ በማድብዘዝ ነው። መስቀሉ እንዳይታየው ዓይኑን በመጋረድ ነው። ይህንን ተንኮል አስቀድሞ የተረዳ፡

ዓይኑን ከመስቀሉ ላይ አያነሣም። ዓላማን ብቻ መመልከት በሚለው መሪ ሃሳብ ሥር አንድ እውነተኛ ታሪክ ማቅረብ፡ ለዚህ ርዕስ ጉዳይ ይበልጥ ተጨባጭነቱን ሳያጎላልን አይቀርም።

በዋሽንግተን ተራራ ጫፉ አጠገብ አንድ ምልክት አለ። ይህ ምልክት የሚያሳየው አንዲት ተራራ ወጭ ሴት የሞተችበትን ሥፍራ ነው። ሴትየዋ ተራራው ጫፍ ላይ ለመድረስ በጣም ጥቂት ነበር የቀራት። ከነበረችበት ቦታ ሆናችሁ ድንጋይ ብትወረውሩ ጫፉ ላይ ታደርሳላችሁ። ሴትየዋ በጫፉ ላይ ለተራራ ወጪዎች ማረፊያ ይሆን ዘንድ ወደ ተዘጋጀው ጎጆ ለመድረስ ቢበዛ ከመቶ እርምጃ በላይ አትራመድም ነበር። እርሷ ግን ይህን ሁሉ በውል አልተገነዘበችም። እንደ ምንም ብትሞክር የተራራውን ጫፍና ጎጆዋን በርቀት ለማየት ዕድል ነበራት። ከዚያ ይልቅ በዙሪያዋ በድንገት በተነሣው ንፋስና ብርድ ስሜቷ ተዋጠ። እራሷን ዘንበል አድርጋ ወደ ታች ስትመለከት፡ ቁልቁለቱ ምንም ልብ አላስቀረላትም። ተስፋ ቆረጠች። መንፈሷ ደከመ። ብርታቷ ከዳት፤ ድካም ተጫናት፡ ከዚያች ደቂቃ በኋላ አንዲት እርምጃ ለመቀጠል አልቻለችም። ከዚያ በኋላ በተራራው ላይ የተነሣው ንፋስ፡ ብርዱንና፡ ውርጩን ሰውነቷ ለመቋቋም ስላልቻለ፡ እዚያው ባለችበት ሞተች። አሳዛኝ መጨረሻ!

የዚህች ሴት ታሪክ ለክርስትና ሕይወታችን ትልቅ ትምህርት ይሰጠናል። ሰይጣንም የሚጠቀመው ይህንኑ ስልት ነው። በጉዞአችን በመጨረሻ ላይ እንደ

ደረስን እንኳ ሳንገነዘብ ከወዲሁ ተስፋ በመቁረጥ፡ ግባችንን እንዳንመታ፡ ዙሪያችንን በማዕበልና፡ በአውሎንፋስ በማወክ፡ ስሜታችን እንዲዋጥ፡ ጉዞውን እንደማይገፋ አድርገን በመገመት ወኔ አጥተን ተስፋ ቆርጠን ባለንበት እንድንሞት ያደርገናል። ሴትዮዋ ዓይኗን ከተራራው ጫፍ ላይ ባታነሣ ኖሮ ጉዞዋን ለማጠናቀቅ ጥቂት ብቻ እንደ ቀራት በማየት፡ በተለየ ብርታት ወደ ግደ ትደርስ ነበር። ዓይንን ከዓላማ ነቅሎ ዙሪያን በከበበ ሁካታ ላይ ስሜትንና ዝንባሌን፡ እንዲሁም ዓይነ ሕሊናን ማሳረፍ ቅንጣት ወደ ፊት ለመራመድ የሚያወጣው አስተዋጽኦ የለም፤ ተስፋ አስቆርጦ ይገድላል እንጂ።

በፊቱ ክርስቶስን የሚመለከት፡ እግዚአብሔር ከሰጠውም ራእይና ተስፋ ዓይኑን ያልነቀለ ክርስቲያን፡ ግቡን እንደሚመታ በእግዚአብሔር ቃል ላይ የተደገፈ እውነት ነው።

8. ጽኑ ውሳኔ

በስምንተኛ ደረጃ በኑሳሚን ሕይወት የምንመለከተው ትልቅ ውሳኔ አለ። ይኸውም ጉዞ ስትጀምር አብረዋት የወጡ የሁለቱ ልጆች ሚስቶች ወይም ምራቶች ነበሩ። ስለዚህ እርስዋ ጉዞዋን ከመግፋቷ በፊት በድለላ አብረዋት እንዲዘልቁና እንዲረድዋት አላደፋፈረቻቸውም። ከዚያ ይልቅ የሚጠብቃቸውን ተስፋ የሚያስቆርጥ ነገር ችግሩን ግልጽ አድርጋ “በእውነት” ተናገረች። ውሳኔአቸውን በራሳቸው

አውጥተውና አውርደው የሚያስከፍላቸውን ዋጋ ተምነው እንዲያደርጉ አደረገች። ገና ለገና ምድረበዳውን ብቻዋን እንዳታቋርጥ፡ ሰብስባ አብራችሁኝ ብትሄዱ በይሁዳ ቤተልሔም፡ ባል ፈልጌ እድራችኋለሁ አይዟችሁ ተከተሉኝ በማለትና በመደለል አልቀሰቀሰቻቸውም። እንዲያውም እነርሱ በምድራቸው እንዲቀሩ በለመዱበት እንዲኖሩ ሳይገባቸው፡ ሳይረዱት ለእርሷ ብለው እንዳይከተሏት እውነቱን በመዘርዘር አስገነዝበቻቸው። ከዚያ ግንዛቤ በኋላ የሚወስዱት እርምጃ፡ ገብቷቸውና አውቀው ይሆናል። እርሷ ዋና በልቧ አጽንታ የያዘችው፡ እግዚአብሔር ሕዝቧንና ምድሪቱን እንደ ጎበኘ መስማቷንና ይህንንም ዜና ማመኗን ከዚያም በቆራጥነት ለመመለስ መወሰኗንና መነሣቷን ነው። ከዚህም የተነሣ ነው ያልተበረዘና ሽንገላ የሌለበትን ቁርጥ ያለ እውነት ለምራቶቿ የተናገረችው።